



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 1 No. 48

THE ONLINE OFFICIAL NEWS BULLETTIN

2018 November 15

അറിയിപ്പുകാലം

SEASON OF ANNUNCIATION

موسم الحمل

سُبْحَتَا
SUNDAY

اَوَّلُ حَفَا
MONDAY

اَلثَّانِي حَفَا
TUESDAY

اَلثَّلَاثِي حَفَا
WEDNESDAY

الرَّابِعُ حَفَا
THURSDAY

اَلْخَمِيسُ حَفَا
FRIDAY

اَلْجُمُعَةُ حَفَا
SATURDAY

18

Suboreh dazkharo
Annunciation to Zachariah
(Father of John the Baptist)

19

20

7th Memorial of Iyoob
Mar Philoxenos Metropolitan
(Pathanapuram Mt. Tabor Dayara)

21

✠ Feast of the Entrance of
St. Mary to the Jerusalem Temple

22

23

24

202nd Memorial of Sabha Jyothis
Pulikkottil Joseph Mar Dionysius I
Malankara Metropolitan
22nd Memorial of Paulos
Mar Gregorios Metropolitan
(Kottayam Old Seminary)



ഡോ. ഗീവർഗ്ഗീസ് മാർ യൂലിയോസ് പാണക്കാട് ഹൈദരലി ശിഹാബ് തങ്ങളെ സന്ദർശിച്ചപ്പോൾ. പി. വി അബ്ബാസ് വഹാബ് എം.പി., അബ്ബാസ് സമദ് സമദാനി, പി. കെ. കുഞ്ഞാലിക്കുട്ടി എം.പി., സാദിഖലി തങ്ങൾ, അഡ്വ. യു. എ. ലത്തീഫ് എന്നിവർ സമീപം.

സത്യവിശ്വാസം മുറുകെ പിടിച്ച് ജീവിതം ധന്യമാക്കുക: പ. കാതോലിക്കാ ബാവ

കുന്നംകുളം: സ്വർഗ്ഗത്തിലെ ദൈവത്തിൽ മാത്രം വിശ്വസിച്ചു കൊണ്ട് സത്യ വിശ്വാസം മുറുകെ പിടിച്ച് ജീവിതം ധന്യമാക്കുന്നതിന് ജനസമൂഹത്തെ ഒരുക്കുന്നതിന് കൺവൻഷൻ യോഗങ്ങൾക്ക് ഒരു മുഖ്യപങ്ക് വഹിക്കുവാൻ സാധിക്കുമെന്ന് പ. ബസേലിയോസ് മാർത്തോമ്മാ പൗലൂസ് ദിതീയൻ കാതോലിക്കാ ബാവ പ്രസ്താവിച്ചു.

കുന്നംകുളം ഓർത്തഡോക്സ് കൺവൻഷൻ 2019 ആലോചനായോഗത്തിൽ അദ്ധ്യക്ഷത വഹിച്ചുകൊണ്ട് സംസാരിക്കുകയായിരുന്നു പ. പിതാവ്. കുന്നംകുളം ഭദ്രാസന സഹായ മെത്രാപ്പോലീത്താ ഡോ. ഗീവർഗ്ഗീസ് മാർ യൂലിയോസ് മുഖ്യപ്രഭാഷണം നടത്തി. സത്യവിശ്വാസത്തിൽ അധിഷ്ഠിതമായ ആരാധനാ ശുശ്രൂഷകളിലും ആത്മീയ പ്രവർത്തനങ്ങളിലും ലോകത്തിലെ മറ്റ് ഏത് ക്രൈസ്തവ സഭകളെക്കാരും ഒട്ടും പിന്നിലല്ല നമ്മുടെ സഭയെന്നും നമ്മുടെ പിതാക്കന്മാർ ചിട്ടപ്പെടുത്തിയ ആരാധനാക്രമങ്ങളും ആത്മീയ ഗീതങ്ങളും നമ്മുടെ വിശ്വാസികളെയും മറ്റുള്ളവരെയും പഠിപ്പിക്കുവാൻ നമുക്ക് ചുമതലയുണ്ടെന്നും അഭിവന്ദ്യ തിരുമേനി ഓർമ്മിപ്പിച്ചു.

2019 ഫെബ്രുവരി 7, 8, 9, 10 തീയതികളിൽ കുന്നംകുളം അടുപ്പുട്ടി മലങ്കര മെഡിക്കൽ മിഷൻ ഹോസ്പിറ്റലിന്റെ വിശാലമായ ഗ്രൗണ്ടിൽ കൺവൻഷൻ നടത്തുവാൻ യോഗം തീരുമാനിച്ചു. ഭദ്രാസന സെക്രട്ടറിയും ജനറൽ കൺവീനറുമായ ഫാ. ഗീവർഗ്ഗീസ് തോലത്തിന്റേയും ഫാ. സ്റ്റീഫൻ ജോർജ്ജിന്റേയും ജിന്നി കുരുവിളയുടെയും നേതൃത്വത്തിൽ തെരഞ്ഞെടുക്കപ്പെട്ട കമ്മിറ്റികൾ കൺവൻഷൻ പ്രവർത്തനങ്ങൾക്ക് നേതൃത്വം നൽകും.

വിധി നടത്തിപ്പിൽ ഇരട്ടത്താപ്പ്; കട്ടച്ചിറയിൽ നിലപാട് കടുപ്പിച്ചു സഭ

കോട്ടയം: സുപ്രീം കോടതിയുടെ വ്യക്തമായ വിധി ലംഘിച്ചു വിഘടിത വിഭാഗം വൈദികനെ പ്രവേശിപ്പിച്ച് കർമ്മം നടത്തുകയും ഇടവക വികാരി ഫാ. ജോൺസ് ഈപ്പനെ തടയുകയും ചെയ്ത ജില്ലാ റവന്യൂ-പോലീസ് അധികാരികൾക്കെതിരെ കർശനമായ നിയമ നടപടികൾക്ക് ഒരുങ്ങി മലങ്കരസഭ. കോടതിയലക്ഷ്യ നടപടിയുടെ ഉത്തരവാദിത്വത്തിൽനിന്നും ബന്ധപ്പെട്ടവർക്ക് ഒഴിഞ്ഞുമാറാനാവില്ലെന്നും അസോസിയേഷൻ സെക്രട്ടറി അഡ്വ. ബിജു ഉമ്മൻ പ്രസ്താവിച്ചു.

'സർക്കാർ യാക്കോബായ വിഭാഗത്തെ പിന്തുണയ്ക്കുന്നു. ചില ധാരണകൾ ഉണ്ടായിരിക്കാമെന്ന് വൈദിക ട്രസ്റ്റി ഫാ. ഡോ. എം. ഒ. ജോൺ അഭിപ്രായപ്പെട്ടു.


കട്ടച്ചിറ സെന്റ് മേരീസ് ഓർത്തഡോക്സ് പള്ളിയിൽ നടന്നത് തികഞ്ഞ കോടതിയലക്ഷ്യ നടപടിയാണ്. തികളാഴ്ച നടന്ന ചർച്ചയിൽ സുപ്രീം കോടതി വിധി പാലിക്കുമെന്ന് ജില്ലാ കളക്ടറും ജില്ലാ പോലീസ് മേധാവിയും ഓർത്തഡോക്സ് സഭയ്ക്ക് ഉറപ്പു നൽകിയിരുന്നു. ഇക്കാര്യം ജില്ലാ കളക്ടറും ജില്ലാ പോലീസ് സൂപ്രണ്ടും നേരിട്ട് മാധ്യമങ്ങളെ അറിയിച്ചതുമാണ്. അതനുസരിച്ച് ശവസംസ്കാരം നടത്താൻ സഭ തയ്യാറായിരുന്നു. എന്നാൽ ഈ ഉറപ്പ് ലംഘിക്കുകയും ചൊവ്വാഴ്ച രാവിലെ സുപ്രീംകോടതിവിധി ലംഘിച്ച് വിഘടിത വിഭാഗം വൈദികനു സംരക്ഷണം നൽകുകയാണ് റവന്യൂ-പോലീസ് അധികാരികൾ.

(ശേഷം 11-ാം പേജിൽ)



നന്മയുടെ അറിയിപ്പുകൾക്കായി കാതോർക്കാം

ഡോ. ഗീവർഗീസ് മാർ യൂലിയോസ്



പ്രവചനങ്ങളുടെ പൂർത്തീകരണത്തിൽ വായ് മൗനമാകുന്നു. ഗർഭം തുറക്കപ്പെടുന്നു; വന്ധ്യത്വം ഉത്പാദനത്തിന് വഴിമാറുന്നു. പഴയനിയമ അറിയിപ്പുകളുടെ പൂർത്തീകരണവും പുതിയനിയമ ആരംഭത്തിന്റെ അറിയിപ്പുകാരനും ആയ യൂഹാനോൻ മാറാറായുടെ ജനനത്തെക്കുറിച്ച് സഖറിയാ പുരോഹിതനുണ്ടാകുന്ന സ്വർഗ്ഗീയ വെളിപ്പാടിന്റെ പൊരുൾ ആഴമായ ധ്യാനം കൊണ്ടു മാത്രമേ വെളിപ്പെടുകയുള്ളൂ. “പണ്ട് ഭാഗം ഭാഗമായിട്ടും വിവിധമായിട്ടും, പ്രവാചകന്മാർ മുഖാന്തരം പിതാക്കന്മാരോട് അരുളിച്ചെയ്തത് പുത്രനിൽ പൂർണ്ണതയിൽ വെളിപ്പെടുന്നു. സത്യത്തിന്റെ പ്രവാചകനും സ്ഥാനപതിയുമായിട്ടാണ് യൂഹാനോൻ പ്രത്യക്ഷപ്പെടുന്നത്.

പ്രവാചകന്മാരിൽ തലവനായ മോശ മുതലുള്ള പാരമ്പര്യത്തിന്റെ അനസ്സുത കണ്ണിയായ സഖറിയാവും അഹറോന്യ പുത്രിയായ ഏലിശുബയും നമുക്ക് ശക്തമായ പ്രതീകങ്ങളാണ്. ദൈവനിയോഗത്താലുള്ള അവരുടെ ആത്മീയ സംയോഗത്തിൽ ന്യായപ്രമാണത്തിന്റെ വാക്കുകളും ചിന്തകളും ആത്മദർശനത്തിന് വഴിമാറുന്നു; മൗനമാക്കപ്പെടുന്നു. അവിടെ വന്ധ്യത്വം നീങ്ങി രക്ഷകന്റെ മുന്നോടി ഗർഭത്തിൽ ഉരുവാകുന്നു.

“മനുഷ്യരോടുള്ള അവർണ്ണനീയമായ സ്നേഹത്താൽ അവരുടെ രക്ഷയ്ക്കു വേണ്ടി മനുഷ്യനായിത്തീർന്നു.” ജീർണ്ണപ്രായമായ പഴയനിയമത്തെ പുതുക്കുകയും തന്റെ വരവിനു മുമ്പ് പ്രസംഗിക്കണമെന്ന് അരുളിച്ചെയ്ത അകന്നുപോയിരുന്ന ജാതികളെ തന്റെ പക്കലേക്കു വിളിക്കുകയും ചെയ്ത അത്യുന്നതനായ ദൈവമേ!” എന്ന പ്രാരംഭപ്രാർത്ഥനയിൽ ഈ ദിവസത്തിന്റെ മുഴുവൻ സന്ദേശം ഉൾക്കൊണ്ടിട്ടുണ്ട്. സൃഷ്ടിയുടെ ആരംഭം മുതൽ ക്രിസ്തുസംഭവം വരെയുള്ള ചരിത്രമാണല്ലോ ആരാധനാവർഷത്തിന്റെ ഒന്നാം കാലമായ അറിയിപ്പുകാലത്തിന്റെ ഇതിവൃത്തം. അവിടെ ആദ്യ രണ്ട് ആഴ്ചകൾ നവീകരണത്തിനും പ്രതിഷ്ഠയ്ക്കുമായി വേർതിരിച്ചശേഷം ആദ്യ മുതലുള്ള എല്ലാ പ്രവാചകന്മാരുടെയും വെളിപ്പാടുകളുടെയും പുരോഹിതന്മാരുടെ ബലി വഴിപാടുകളുടെയും രാജാക്കന്മാരുടെയും ഭരണാധികാരികളുടെയും കാഴ്ചയർപ്പണങ്ങളുടെയും ആകെ തുകയായി മനുഷ്യാവതാരം സംഭവിക്കുന്നു; പുതിയനിയമം ആരംഭിക്കുന്നു. അവയ്ക്കിടയിലെ മദ്ധ്യസ്ഥൻ ആയിട്ടാണ് യൂഹാനോൻ മാറോനോയെ അയയ്ക്കുന്നതെന്ന് ഈ ദിനത്തിലെ വേദവായനകളും പ്രൊമിയോൻ - സെദറാകളും എത്രോ-ഹുത്തോമോകളും വ്യക്തമായി നമ്മെ പഠിപ്പിക്കുന്നുണ്ട്. “സർവ്വത്തിലും ഭാഗ്യവാനും, അതുകാലത്തു തന്റെ വിശുദ്ധ പ്രവാചകന്മാർ മുഖാന്തിരം താൻ മൂലമുള്ള രക്ഷയെ അറിയിച്ച സർവ്വ ഭൂവിഭാഗങ്ങളുടെയും, തന്റെ പ്രസംഗകന്റെ സന്തോഷകരമായ ജനനവാർത്ത അറിയിപ്പാൻ, തന്റെ പുരോഹിതനായ സഖറിയായുടെ പക്കൽ പ്രധാന ദൂതനായ ഗബ്രിയേലിനെ അയച്ച് തന്റെ സ്ഥാനപതിയായ യോഹന്നാന്റെ ജനനത്തെ വിശുദ്ധ ആലയത്തിൽ ധൂപാർപ്പണ സമയത്ത് കാണിച്ചവനുമായ കർത്താവിനു സ്തുതി” എന്നാണ് സന്ധ്യാനമസ്കാരത്തിലെ പ്രൊമിയോനിൽ നാം പ്രാർത്ഥിക്കുന്നത്.

ഈ ദിവസത്തെ മറ്റ് പ്രൊമിയോനുകളിലും സെദറാകളിലും ഈ ആശയം മനോഹരമായ വിധങ്ങളിലും ആത്മീയ വ്യാഖ്യാനങ്ങളാലും വ്യക്തമാക്കപ്പെടുന്നു. “അനാദിയിൽ സ്വർഗ്ഗീയ പിതാവിൽ നിന്നും ജനിച്ച അനാദൃത സ്വയം ഭൂവും യഥാർത്ഥ പുത്രനും വചനവുമായ ദൈവമേ, ദർശകരും ദീർഘദർശി മാറും പിതാക്കന്മാരും നീതിമാന്മാരും പുരോഹിതന്മാരും പുണ്യവാന്മാരും നിന്നെപ്പറ്റി മുന്നറിയിച്ചു. വിവിധ ദൃഷ്ടാന്തങ്ങളാൽ നിന്നെ അവർ കാണിച്ചു

ഉപമകളാലും സാദൃശ്യങ്ങളാലും നിന്നെ വെളിപ്പെടുത്തി. ... പൂർവ്വകാലത്തെ സന്താനരഹിതർക്ക് സന്താനങ്ങളെ കൊടുത്തു. വ്യഭാസ സഖറിയായുടെയും ഏലിശുബായുടെയും പ്രായാധിക്യത്താൽ ക്ഷീണിച്ച ദേഹത്തെ നീ ശക്തിപ്പെടുത്തി. അവരുടെ വന്ധ്യത്വത്തിന് പരിഹാരമുണ്ടാക്കി അവരിൽ നിന്നും യോഹന്നാനെ ഉല്പാദിപ്പിച്ച് അവനെ രക്ഷകന്റെ വരവിന് മുമ്പായി നീ അയച്ച്” എന്നിങ്ങനെ പോകുന്നു ആ ധ്യാനചിന്ത.

യോഹന്നാൻ അത്യുച്ചത്തിൽ പ്രസംഗിച്ച് - മരുഭൂമിയിലെ ശബ്ദം - മിന്നൽ കൊണ്ടെന്നവണ്ണം ലോകത്തിനു പ്രകാശം കൊടുത്തുവെന്നും ആകയാൽ നിന്റെ ശോഭയുള്ള ഉദയത്തിനു മുമ്പുള്ള നക്ഷത്രമായി അവൻ കാണപ്പെട്ടുവെന്നും സാക്ഷാൽ നീതിസൂര്യനും പ്രകാശവുമായ നിന്നിലേക്ക് അവൻ സർവ്വരെയും ആകർഷിച്ചുയെന്നും അവൻ നിന്റെ രഹസ്യവും സ്വരൂപവും വഹിച്ചവനും വ്യർത്ഥ്യാത്മാക്കളെ അനുതാപത്തിലേക്ക് കൊണ്ടുവന്ന് പൂഷ്ടിപ്പെടുത്തിയ യഥാർത്ഥ കർഷകനാകുന്നുമെന്നും പ. സഭ സാക്ഷിക്കുന്നു. അവൻ മരുഭൂമിയിലെ വിജാതീയരേ നല്ല ലാവണ്യവും ആത്മീയക്രമവും നിറച്ച് മഹത്വമുള്ളവരാക്കി; താണ താഴ്വരകളാകുന്ന ഹൃദയങ്ങളെ അവൻ ദൈവിക അറിവുകൊണ്ട് നികത്തി; വികടചിന്തകളാകുന്ന പൊങ്ങിയ കുന്നുകളെ അവൻ നിരപ്പാക്കി, തന്റെ ഏവൻഗേലിയോന്റെ പ്രമാണങ്ങളെ സ്വീകരിപ്പാൻ ഉഴുതു തയ്യാറാക്കി. ഭർത്തൃമതിയായ യഹൂദ സഭയുടെ ആത്മീയ വന്ധ്യത്വത്തിനു പകരം തൃജിക്കപ്പെട്ടിരുന്ന പുറജാതിക്കാരിക്കു നിർമ്മലരും വിശ്വാസികളുമായ മക്കളെ വർദ്ധിപ്പിച്ചു.

‘ദൈവത്താൽ ഓർക്കപ്പെട്ടവൻ’ എന്നാണ് സഖറിയാവ് എന്ന പദത്തിന്റെ അർത്ഥം. ‘ദൈവത്തിനു വിശുദ്ധം’ അഥവാ ‘വേർതിരിക്കപ്പെട്ടത്’ എന്നൊക്കെയാണ് ഏലിശുബ എന്ന പദത്തിന്റെ അർത്ഥം. അതിവിശുദ്ധ സ്ഥലത്ത് ധൂപാർപ്പണത്തോടെ പ്രാർത്ഥിക്കുമ്പോഴാണ് ദൈവദൂതനായ ഗബ്രിയേൽ (‘ദൈവം വലിയവൻ’ എന്നർത്ഥം) സഖറിയാ പുരോഹിതന് പ്രത്യക്ഷപ്പെടുന്നത്. ധൂപാർപ്പണത്തോടെയുള്ള ആഴമായ പ്രാർത്ഥനയ്ക്ക് ഉത്തരം ലഭിക്കുമെന്ന് ഈ സംഭവം നമ്മെ ഓർമ്മിപ്പിക്കുന്നു. “നിന്റെ പ്രാർത്ഥന അംഗീകരിക്കപ്പെട്ടു; നിന്റെ ധൂപം സ്വീകരിക്കപ്പെട്ടു; ഗർഭത്തിൽ വച്ചുതന്നെ പരിശുദ്ധാത്മാവിനാൽ നിറയുന്ന ഒരു മകനെ ദൈവം നിനക്ക് നൽകും. നീ അവനെ ദൈവം കരുണയാകുന്നുവെന്ന് അർത്ഥമുള്ള യോഹന്നാൻ (യാഹ്-ഹന്നാൻ) എന്ന് പേർ വിളിക്കണം” എന്ന നന്മയുടെ അറിയിപ്പാണ് അവൻ ലഭിക്കുന്നത്.

വിവാഹത്തിനുശേഷം നീണ്ട 26 വർഷങ്ങൾ കഴിഞ്ഞ് ഒരു മകനെ ലഭിച്ച ഒരു വൈദികൻ ഇന്ന് നമ്മുടെ ഇടയിൽ ഉണ്ട്; ദീർഘനാളത്തെ കാത്തിരിപ്പിനു ശേഷം തീർത്തും അസംഭവ്യമെന്നു കരുതുന്ന കാര്യങ്ങൾ ക്ഷിപ്രസാധ്യമാകുന്ന അനവധി സംഭവങ്ങൾ നമ്മുടെ ചുറ്റിലും കാണാം. സ്വാർത്ഥതകൾ മാറ്റിവെച്ച് നവീകരിക്കപ്പെട്ട പ്രതിഷ്ഠിക്കപ്പെട്ടവരായി ദൈവസന്നിധിയിൽ നിന്ന് അനുതാപത്തോടെയും ആത്മാർത്ഥതയോടെയും പൂർണ്ണഹൃദയത്തോടെയും പൂർണ്ണമനസ്സോടെയും പൂർണ്ണ ആത്മാവോടെയും പ്രാർത്ഥിക്കുന്നവർക്ക് നന്മയുടെ അറിയിപ്പുകൾ എക്കാലത്തും ലഭിക്കുന്നു.

അജ്ഞാന അന്ധകാരമാകുന്ന വന്ധ്യത്വം മാറ്റപ്പെട്ട് നന്മയുടെ അറിയിപ്പുകൾക്കായി കാതോർക്കുവാൻ സഖറിയാ പുരോഹിതനുണ്ടായ അറിയിപ്പിന്റെ ഈ ദിനങ്ങളുടെ സ്മരണയിൽ നമുക്കും ഇടയാകട്ടെ എന്നു പ്രാർത്ഥിക്കാം.

ദൈവം അനുഗ്രഹിക്കട്ടെ.





സഭാജ്യോതിസ്സ് പുലിക്കോട്ടിൽ ജോസഫ് മാർ ദിവന്നാസ്യോസ് ഒന്നാമൻ മലങ്കര മെത്രാപ്പോലീത്താ:


ദേശത്തിന്റെയും ദേശീയസഭയുടെയും യുഗസംക്രമണ പുരുഷൻ

ഡോ. ഗീവർഗീസ് മാർ യൂലിയോസ്

1. ഉപക്രമം

ഇന്ത്യൻ ദേശീയചരിത്രത്തിൽ യുഗസംക്രമണ പുരുഷൻ ആർ എന്ന അന്വേഷണത്തിന് രാഷ്ട്രപിതാവായ മഹാത്മാഗാന്ധിയുടെ പേർ മാത്രമേ സർവ്വ സമ്മതമായി നൽകാനാവൂ. അതുപോലെ ഇന്ത്യയിലെ ദേശീയ സഭയായ മലങ്കര ഓർത്തഡോക്സ് സുറിയാനി സഭയുടെ ഇതഃപര്യന്തമുള്ള ചരിത്രവഴിയിൽ യുഗസംക്രമണ പുരുഷൻ ആർ എന്ന ചോദ്യത്തിന് സഭാജ്യോതിസ് പരിശുദ്ധ പുലിക്കോട്ടിൽ ജോസഫ് മാർ ദിവന്നാസ്യോസ് ഒന്നാമൻ മലങ്കര മെത്രാപ്പോലീത്താ എന്ന് മാത്രമേ വസ്തുനിഷ്ഠവും സത്യസന്ധവുമായ അന്വേഷണത്തിൽ നൽകാനാവൂ. പതിനാറാം നൂറ്റാണ്ടു വരെയുള്ള ക്രൈസ്തവസഭകളുടെ ചരിത്രം ദേശചരിത്രംപോലെ അവിച്ഛിന്നമോ യുക്തിഭദ്രമോ ആയി രേഖപ്പെടുത്തപ്പെട്ടിട്ടില്ല. എ.ഡി. 1500-ന് ശേഷമുള്ള ചരിത്രം യഥാതഥമായി മുൻവിധികൾ കൂടാതെ പരിശോധിച്ചാൽ ചരിത്രപുരുഷനായി ഈ ലേഖനം വിലയിരുത്തുന്ന പരിശുദ്ധ പിതാവിനെപ്പോലെ സഭാചരിത്രത്തെയും ഒരുപക്ഷേ, ദേശചരിത്രത്തെ തന്നെയും ആരോഗ്യകരവും ആധുനികവും ആയ പ്രകാശത്തിലേക്കും നവോത്ഥാനത്തിലേക്കും സഹലമായി ഉപനയിച്ച മറ്റൊരു വ്യക്തിയെ കണ്ടെത്തുക അസാധ്യമാണ്. രണ്ടു നൂറ്റാണ്ടുമുൻ ചരിത്രത്തിന്റെ ഭാഗമായിത്തീർന്ന ആ മഹാത്മാവിനെപ്പറ്റി സമഗ്രമായ അന്വേഷണവും പഠനവും ഗവേഷണവും നടത്തി അദ്ദേഹത്തിന്റെ സമഗ്രമായ ഒരു ചരിത്രം ഇപ്പോഴത്തെ പരിശുദ്ധ കാതോലിക്കാ ബാവ 1990-ൽ പ്രസാധനം ചെയ്തു പ്രസിദ്ധപ്പെടുത്തിയതോടെ തേജോമയമായ ആ യുഗസംക്രമണ പുരുഷന്റെ കർമ്മമേഖലകൾ ആദ്യമായി സാംസ്കാരിക ലോകത്തിന്റെ ശ്രദ്ധയിൽ അവഗണിക്കാനാവാത്തവിധം വ്രജശോഭയോടെ ജ്വലിച്ചുനിന്നു.

വി. മാർത്തോമ്മാ ശ്ലീഹാ എ.ഡി. 52-ൽ സ്ഥാപിച്ച പാലൂർ-ചാട്ടുകുളങ്ങരയിൽ (ആർത്താറ്റ് - കുന്നംകുളം മഹാഇടവക) ചുമ്മാർ-എളിച്ചി (ശൈമവൂർ-ഏലിശ്ബാ) ദമ്പതികളുടെ മകനായി ഭൂജാതം ചെയ്തു. 1740 നവംബർ 25-ന് ജനിച്ചതായിട്ടാണ് വിശ്വസിക്കപ്പെടുന്നത്. ഇട്ടുപ്പ് എന്ന് ബാലന് പേരിട്ടു. പകലോറ്റം ശ്രേണിയിൽ അഞ്ചാം മാർത്തോമ്മായുടെ ഭരണകാലമായിരുന്നു അത്. സാധുവായ കൈവെപ്പ് എന്ന പ്രശ്നത്തിലുണ്ടായ വിവാദങ്ങളെത്തുടർന്ന് നാലാം മാർത്തോമ്മായുടെ കാലത്ത് ആരംഭിച്ച് അഞ്ചാം മാർത്തോമ്മായുടെ ഭരണകാലമായിരുന്നു അത്. സാധുവായ കൈവെപ്പ് എന്ന പ്രശ്നത്തിലുണ്ടായ വിവാദങ്ങളെത്തുടർന്ന് നാലാം മാർത്തോമ്മായുടെ കാലത്ത് ആരംഭിച്ച് അഞ്ചാം മാർത്തോമ്മായുടെയും ആറാം മാർത്തോമ്മായുടെയും ഭരണകാലങ്ങളിലേക്ക് വ്യാപിച്ച പുത്തൻകൂർ-പഴയകൂർ തർക്കംമൂലം പാലൂർ-ചാട്ടുകുളങ്ങര പള്ളി ആരാധനകളില്ലാതെ പൂട്ടിക്കിടന്ന കാലമായിരുന്നു അത്. 1789-ൽ ടിപ്പു സുൽത്താന്റെ പടനായകന്മാർ ദൈവമാതാവിന്റെ പള്ളിയുടെ മേൽക്കൂര അഗ്നി കിരയാക്കി ചാട്ടുകുളങ്ങര അങ്ങാടി കൊള്ളയടിച്ച് സുറിയാനിക്കാരെ മതപരിവർത്തനത്തിന് ക്രൂരമായി ശ്രമിക്കുകയും ചെറുത്തുനിന്നവരെ വ്യക്ഷണിഖരങ്ങളിൽ തൂക്കിക്കൊല്ലുകയും ചെയ്ത സംഭവം ചരിത്രപുരുഷനെ അഗാധമായി വേദനിപ്പിച്ചു. ചിറളയം പള്ളിയിൽ വൈദികഗുരുവായി മല്പാൻ പാശാല നടത്തിയിരുന്ന അദ്ദേഹത്തെ, ടിപ്പു സുൽത്താന്റെ നയതന്ത്രജ്ഞത ദേഹോപദ്രവം ഏല്പിച്ചില്ല. ആപത്ഭീതിയിലായ ചാട്ടുകുളങ്ങര നിവാസികളെ കുന്നംകുളം അങ്ങാടിയിൽ മണക്കുളം രാജാവിന്റെയും ചിറളയം രാജാവിന്റെയും (തലപ്പള്ളി സാമന്തരാജാക്കന്മാർ) സംരക്ഷണത്തിൽ അഭയം നൽകി.




ഓർമ്മ നവംബർ 24-ന്

2. നറുക്കെടുപ്പും പടിയോലയും

1800 ആകുമ്പോഴേക്കും ഇട്ടുപ്പ് മല്പാൻ പാലൂർ-കുന്നംകുളം പ്രദേശത്തെ സുറിയാനി ക്രിസ്ത്യാനികളുടെ അനിഷേധ്യ വൈദിക നേതൃപ്രതിനിധിയായിത്തീർന്നു. കുന്നംകുളം സന്ദർശിച്ച ഫ്രാൻസിസ് ബുക്കാനനെ കുന്നംകുളം ചരിത്രം അറിയിക്കുന്നതും കൊച്ചിരാജാവിനെ സന്ദർശിച്ച് പൂട്ടിക്കിടക്കുന്നതും അഗ്നിക്കിരയായതുമായ ചാട്ടുകുളങ്ങര പള്ളിക്കുവേണ്ടി നിവേദനം നടത്തുന്നതും പുലിക്കോട്ടിൽ ഇട്ടുപ്പ് മല്പാൻ ആണെന്ന് ഫ്രാൻസിസ് ബുക്കാനന്റെ കേരളവും (ഡോ. സി. കെ. കരീം) ആർത്താറ്റ് പള്ളിപ്പാട്ടും (1829-ൽ കുരിയപ്പൻ രചിച്ചത്) വ്യക്തമാക്കുന്നു. 1805-ൽ കൊച്ചി രാജാവ് ശക്തൻ തമ്പുരാന്റെ നിർദ്ദേശപ്രകാരം വന്ന മന്ത്രിയുടെ (പാലിയത്ത് അച്ചൻ) മധ്യസ്ഥതയിൽ ഇരു കക്ഷികളുടെയും സാന്നിധ്യത്തിൽ നറുക്കിട്ട് ദൈവമാതാവിന്റെ പള്ളിയും കുറെ സ്ഥലവും സുറിയാനിക്കാർക്കും കുരിശുപള്ളിയും കുറെ സ്ഥലവും കത്തോ



ലിക്കർക്കും ലഭിച്ചതോടെ ഇട്ടുപ്പ് മല്പാന്റെ പ്രശസ്തിയും പ്രസക്തിയും ശതഗുണീഭവിച്ചു. 1806-ലെ ആർത്താറ്റ് പടിയോലയുടെ പശ്ചാത്തലം ഇതാണ്. പതിറ്റാണ്ടുകളോളം തന്റെ മാതൃദേവാലയം പൂട്ടിക്കിടന്ന പാലൂർ സാഹചര്യവും നാലും അഞ്ചും മാർത്തോമ്മാ മെത്രാന്മാർ കുന്നൻകുരിശു പ്രതിജ്ഞയുടെ വികാരത്തിന് വിരുദ്ധമായി, സഭയുടെ അനുമതി നേടാതെ റോമൻ സഭയുമായി അനുരഞ്ജനപ്പെടുവാൻ വിഹ്വലശ്രമങ്ങൾ നടത്തിയതും ആറാം മാർത്തോമ്മാ ഔപചാരികമായി കത്തോലിക്കാസഭയിൽ ചേർന്ന് നിരാശയോടെ തിരിച്ചുവന്നതും മല്പാന്റെ മാർത്തോമ്മാൻ പൈതൃകത്തെ രോഷംകൊള്ളിച്ചു. ഈ സവിശേഷ സാഹചര്യത്തിൽ അദ്ദേഹം പ്രഖ്യാപിച്ച സ്വാതന്ത്ര്യകാഹളമാണ് ആർത്താറ്റ് ചെപ്പേടിലെ പ്രതിജ്ഞാവാക്യം. പ്രത്യക്ഷത്തിൽ അത് ഒരു ദേവാലയത്തിന്റെ മാത്രം പ്രതികരണമാണെന്ന് തോന്നാമെങ്കിലും അതിലുപയോഗിച്ച വട്ടെഴുത്ത്, താമ്രഫലകം, റോം, ബാബിലോൺ, അന്ത്യോഖ്യാ തുടങ്ങിയ കൊളോണിയൽ സാമ്രാജ്യങ്ങളുടെ പരാമർശം തുടങ്ങിയവ മലങ്കരസഭയെ ആകമാനം പ്രതിനിധാനം ചെയ്ത് മാർത്തോമ്മാ ശ്ലീഹായാൽ സ്ഥാപിതമായ, മലങ്കരയുടെ തലപ്പള്ളി നടത്തുന്ന വിപ്ലവാത്മകമായ സ്വാതന്ത്ര്യ പ്രഖ്യാപനമാണ് അതെന്ന് സംശയരഹിതമായി വിലയിരുത്താവുന്നതാണ്. ബ്രിട്ടീഷ് ഭരണത്തിൻകീഴിലായിരുന്ന ഭാരതം വിദേശക്കോയ്മയ്ക്കെതിരെ ആദ്യത്തെ വിപ്ലവം (ശിപ്പായിലഹള) നയിച്ചത് വീണ്ടും ഒരു അഞ്ച് പതിറ്റാണ്ടിനുശേഷമാണ് എന്ന് ഓർക്കുമ്പോൾ ആർത്താറ്റ് പടിയോലയിലൂടെ പുലിക്കോട്ടിൽ ഇട്ടുപ്പ് മല്പാൻ പ്രദർശിപ്പിച്ച ക്രാന്തദർശിത്വവും ദേശീയബോധവും ഒരു യുഗസംക്രമണാചാര്യന് എന്ന് വിലയിരുത്താതെ വയ്യ.



നിരണം ഗ്രന്ഥവരി കണ്ടനാട് പടിയോലയെ അവഗണിച്ചു എങ്കിലും കണ്ടനാട് ഗ്രന്ഥവരിയിൽ അതിന്റെ പൂർണ്ണരൂപം സംരക്ഷിക്കപ്പെട്ടിട്ടുണ്ട്.

3. പാലൂർ-ചാട്ടുകുളങ്ങര ദേവാലയത്തിന്റെ ശിൽപചാര്യത

തർക്കമൊഴിഞ്ഞു കിട്ടിയ ജീർണ്ണിച്ച പള്ളി സെന്റ് തോമസ് പൈതൃകം കൊണ്ട് അനുഗ്രഹിതമായിരുന്നു. മലങ്കരസഭയിൽ ഏറ്റവും ബൃഹത്തായ ദേവാലയമായി അതിനെ ചരിത്രപുരുഷൻ പുനർനിർമ്മിച്ചു. രണ്ടു ഭാഗങ്ങളായി വേർതിരിക്കപ്പെട്ട മദ്ബഹാ ഭാവനാശാലികൾക്ക് കഥകൾ മെന്നയുവാൻ ഇടയാക്കിയിട്ടുണ്ട്. ദേവാലയത്തിന്റെ യഹൂദ പശ്ചാത്തലത്തോട് നീതിപൂലർത്തിയിരുന്ന മുൻശില്പത്തെ അദ്ദേഹം തന്റെ നിർമ്മിതിയിൽ നിലനിർത്തുകയായിരുന്നു. ഈ പൂർവിക മാതൃകയാണ് ബിഷപ്പ് അബ്രഹാം അങ്കമാലിയിൽ കിഴക്കേ പള്ളി 16-ാം നൂറ്റാണ്ടിൽ പണിതപ്പോൾ അനുകരിച്ചത്. അങ്കമാലി കിഴക്കേ പള്ളിയിൽ ഈ അപൂർവ്വത ഇന്നും ദൃശ്യമാണ്. നിത്യവും പുരോഹിതൻ പ്രാർത്ഥനകൾ നടത്തുന്ന ഒരു വിശുദ്ധ സ്ഥലം, അതിന്റെ കിഴക്ക് ആണ്ടിലൊരിക്കൽ മാത്രം പ്രധാന പുരോഹിതൻ ബലി അർപ്പിക്കുന്ന അതിവിശുദ്ധസ്ഥലം. ഈ രണ്ട് ഭാഗങ്ങളും ചേർന്ന മദ്ബഹായെപ്പറ്റി എബ്രായലേഖനത്തിൽ വി. പൗലൂസ് ശ്ലീഹാ നൽകുന്ന വിവരണം ഈ ശില്പത്തിന്റെ ചരിത്രസാധ്യതയെ അംഗീകരിക്കുന്നുണ്ട്.

4. കണ്ടനാട് പടിയോലയുടെ പിറവി

ഏഴാം മാർത്തോമ്മായുടെ ഹ്രസ്വജീവിതം അനേകരുടെ നിരാശയ്ക്ക് കാരണമായി. മേല്പട്ടസ്ഥാനത്തിന് യോഗ്യനല്ല എന്ന് ഏഴാം മാർത്തോമ്മാ വിധിയെഴുതിയ ഒരു സ്ഥാനാർത്ഥിയെ പകലോമറ്റം ഗ്രൂപ്പ് താൽപര്യക്കാർ രംഗത്തിറക്കി. കാലംചെയ്ത ഏഴാം മാർത്തോമ്മായുടെ കൈ തലയിൽ വെച്ച് കൈവെപ്പ് ശുശ്രൂഷ പൂർത്തിയാക്കി എന്ന വകാശപ്പെട്ടുകൊണ്ട് പ്രസ്തുത സ്ഥാനാർത്ഥിയെ എട്ടാം മാർത്തോമ്മാ എന്ന് പ്രഖ്യാപിച്ച് പകലോമറ്റം ഗ്രൂപ്പ് കലാപത്തിന് തയ്യാറായി. അനുകൂലിച്ചും പ്രതികൂലിച്ചും രണ്ട് പ്രബല ഗ്രൂപ്പുകളായി സഭ ധ്രുവീകരിക്കപ്പെട്ടു. വടക്ക് പുലിക്കോട്ടിൽ ഇട്ടുപ്പ് മല്പാനും തെക്ക് കായംകുളം പീലിപ്പോസ് റമ്പാനുമായിരുന്നു അക്കാലത്തെ വൈദിക നേതാക്കൾ. അവർ ഗ്രൂപ്പുകൾക്കതീതമായി ചിന്തിച്ചു. ഏഴാം മാർത്തോമ്മായുടെ അടിയന്തിരദിവസം കണ്ടനാട് ചേർന്ന പള്ളിപ്രതിപുരുഷയോഗത്തിലേക്ക് അവർ രണ്ടുപേരും ചേർന്ന് ഒരു നിയമാവലി അവതരിപ്പിച്ചു. അതൊരു ഭരണഘടനയോ കാനോനോ എന്ന വിശേഷണം അർഹിക്കുന്നു. അതിന് വിധേയമായി എട്ടാം മാർത്തോമ്മായെ അംഗീകരിക്കാമെന്ന് അവർ നടത്തിയ ആഹ്വാനം യോഗത്തിനും എട്ടാം മാർത്തോമ്മായ്ക്കും സമ്മതമായി. അങ്ങനെ സഭയിലെ ഒരു കലാപാന്തരീക്ഷത്തെ അവർ ശാന്തമാക്കി; ഒപ്പം സഭയ്ക്ക് ലിഖിതമായ ഒരു കാനോൻ സർവസമ്മതമായി അംഗീകരിക്കപ്പെടുകയും ചെയ്തു. സഭയുടെ ദുരവ്യാപകമായ വികസനവും വളർച്ചയും ക്രാന്തദർശിത്വത്തോടെ ആവിഷ്കരിക്കുന്ന ആ രേഖ 1809-ലെ കണ്ടനാട് പടിയോല എന്ന പേരിൽ ചരിത്രത്തിൽ സ്ഥാനംപിടിച്ചു. പകലോമറ്റം ഗ്രൂപ്പ് താൽപര്യങ്ങളെ മുൻനിർത്തി രചിക്കപ്പെട്ട

കണ്ടനാട് പടിയോലയിലെ പഠിത്തവീടുകൾ നിർമ്മിക്കാനുള്ള തീരുമാനത്തെയും യാക്കോബായക്കാരുടെ ആരാധനക്രമങ്ങൾ അംഗീകരിച്ചതിനെയുംപറ്റി ഉപരിപ്ലവമായ ചില പരാമർശങ്ങൾ അടുത്തകാലത്ത് പുറപ്പെടുത്തി ശ്രദ്ധയിൽപെട്ടു. പാശ്ചാത്യ സുറിയാനിയുടെ പ്രചാരണത്തിനുവേണ്ടിയാണ് പഠിത്തവീടുകൾ സ്ഥാപിക്കാൻ ആഹ്വാനം ചെയ്തത് എന്ന് ഒരു നിരീക്ഷണം; അന്ത്യോഖ്യൻ ക്രമങ്ങൾ മലങ്കരസഭ സ്വീകരിച്ചു എന്ന് 'യാക്കോബായ' പരാമർശത്തെ മുൻനിർത്തി രണ്ടാമത്തെ നിരീക്ഷണം. കണ്ടനാട് പടിയോലയുടെ ശില്പികളായ പുലിക്കോട്ടിൽ ഇട്ടുപ്പ് മല്പാനും കായംകുളം റമ്പാനും ജീവിതാവസാനം വരെ പൗരസ്ത്യ സുറിയാനിയാണ് ഉപയോഗിച്ചത് എന്നതിന് സുവ്യക്തമായ തെളിവുകൾ ഉണ്ട്. രണ്ടുപേരും എഴുതിയ പുസ്തകങ്ങളിൽ പാശ്ചാത്യ സുറിയാനി ഉപയോഗിച്ചിട്ടേ ഇല്ല എന്ന് ആ വിഷയത്തിൽ ഗവേഷണം നടത്തിയ ചരിത്രകാരന്മാർ തെളിയിച്ചിട്ടുണ്ട്. അതുകൊണ്ട് ഒന്നാം നിരീക്ഷണം ബാലിശമായെന്നേ പറയാനാവൂ. 'യാക്കോബായ' പരാമർശം കണ്ടനാട് പടിയോലയിൽ ഉള്ളതിനെ ചൊല്ലിയാണല്ലോ രണ്ടാം നിരീക്ഷണം. അക്കാലത്ത് യാക്കോബായക്കാർ എന്ന് വിളിച്ചിരുന്നത് നോൺ കാൽസിലോൺ സഭകളെ ഒന്നടങ്കമാണ്. അലക്സാന്ദ്രിയൻ സഭയെ യാക്കോബായക്കാർ എന്ന് വിളിച്ചിരുന്നതിന് പി. ടി. ഗീവറുഗീസ് ശെമ്മാശന്റെ (പിൽക്കാലത്ത് ആർച്ച് ബിഷപ്പ് മാർ ഈവാനിയോസ്) ഗവേഷണ പ്രബന്ധം മതിയായ തെളിവാണ്. 1751-ൽ ശാക്രളളാ കാതോലിക്കായോടൊപ്പം വന്ന വിദേശമെത്രാന്മാർ അന്ത്യോഖ്യൻ പിതാക്കന്മാർ അല്ലെന്നും അവർ അർമ്മീനിയൻ പിതാക്കന്മാർ ആണെന്നും കരിയാറ്റിൽ യൗസേഫ് മല്പാൻ 'വേദതർക്കം' എന്ന കൃതിയിൽ സംശയരഹിതമായി പ്രസ്താവിച്ചിരിക്കേ അവരെ യാക്കോബായക്കാർ എന്ന് നിരീക്ഷിക്കുന്നതിനെ ഉപരിപ്ലവം എന്ന് പറഞ്ഞ തീരു.

5. സങ്കീർത്തനവും സുവിശേഷങ്ങളും മലയാള ഭാഷയിൽ

മല്പാൻ പാഠശാലയിലെ വൈദികവിദ്യാർത്ഥികളെ ഉദ്ദേശിച്ച് കഥാപുരുഷൻ സങ്കീർത്തനപ്പുസ്തകം മുഴുവൻ സുറിയാനിയിൽനിന്ന് മലയാളത്തിലേക്ക് വിവർത്തനം ചെയ്തിരുന്നു. അച്ചടിക്കപ്പെടാതെപോയ ആ വിവർത്തനത്തിന്റെ കൈയെഴുത്തുപ്രതികൾ ലഭ്യമാണ്. ക്ലോഡിയസ് ബുക്കാനൻ ആറാം മാർത്തോമ്മായെ 1806-ൽ സന്ദർശിച്ച് ബൈബിൾ വിവർത്തന പദ്ധതിയെക്കുറിച്ചുള്ള സ്വപ്നം പങ്കിട്ടപ്പോൾ പുലിക്കോട്ടിൽ ഇട്ടുപ്പ് മല്പാനെയും കായംകുളം റമ്പാനെയും ഈ ദൗത്യത്തിലേക്ക് അദ്ദേഹം നിർദ്ദേശിച്ചത് അവരുടെ കഴിവും അഭിരുചിയും വിലയിരുത്തിയാണ്. വിവർത്തകരായി മൂന്ന് വൈദികരെ താൻ നിയമിച്ചു എന്ന് ബുക്കാനൻ തന്റെ ഡയറിയിൽ (മെമ്മോയേഴ്സ് ഓഫ് ബുക്കാനൻ) രേഖപ്പെടുത്തിയിട്ടുണ്ടെങ്കിലും മൂന്നാമത്തെ വൈദികൻ ആരാണെന്ന് നമുക്കിനിയും അറിഞ്ഞുകൂട. മഹാകവി ഉള്ളൂർ സാഹിത്യചരിത്രത്തിൽ ബൈബിൾ വിവർത്തനം ചെയ്തത് കായംകുളം റമ്പാനാണെന്ന് രേഖപ്പെടുത്തിയിട്ടുണ്ട്. മലയാളം ബൈബിൾ 1811-ൽ പ്രസിദ്ധീകരിച്ച് അഞ്ചു വർഷം കഴിഞ്ഞ് 1816-ൽ തൃപ്പൂണിത്തുറ പള്ളി സന്ദർശിച്ച കൽക്കട്ട മിഷനറി ബിഷപ്പ് മിഡിൽട്ടൺ



അവിടെ ബൈബിളിന്റെ മലയാളപരിഭാഷ കണ്ട് അത്ഭുതപ്പെട്ടു. ജോസഫ് റമ്പാ നാണ് അത് തയ്യാറാക്കിയത് എന്നും അദ്ദേഹമാണിപ്പോഴത്തെ മെത്രാൻ എന്നും മാർ ദീവന്നാസ്യോസ് എന്നാണ് അദ്ദേഹത്തിന്റെ പേര് എന്നും അതേ പേരുള്ള മുൻ മെത്രാന്റെ പ്രേരണയാൽ ആണ് ഈ വിവർത്തനം തയ്യാറാക്കപ്പെട്ടത് എന്നും അവർ അദ്ദേഹത്തോട് പറഞ്ഞു (ബിഷപ്പ് മിഡിൽട്ടൺന്റെ ജീവചരിത്രം, പാ. 284-292. വിവ. ഫാ. ഡോ. റജി മാത്യു).

ദൈവവും മനുഷ്യനും തമ്മിലുള്ള ബന്ധത്തെ പ്രതിപാദിക്കുന്ന മറ്റൊരു നൈതിക പ്രമാണഗ്രന്ഥവും 1811-ലെ മലയാളം ബൈബിളിന് മുമ്പ് മലയാള ഭാഷയിൽ പ്രത്യക്ഷപ്പെട്ടിരുന്നില്ല. തന്മൂലം കേരളത്തിൽ പിൻക്കാലത്തുണ്ടായ സകല നവോത്ഥാന സംരംഭങ്ങളുടെയും അടിസ്ഥാന പ്രചോദനം 1811-ലെ ബൈബിൾ ആയിരുന്നു എന്ന് സംശയമെന്യേ പറയാം. തന്മൂലം ചരിത്രപുരുഷനെ യുഗസംക്രമണ പുരുഷൻ എന്ന് ന്യായമായും വിശേഷിപ്പിക്കാം.

6. കോട്ടയം പഴയസെമിനാരി - വിവിധോദ്ദേശ്യസ്ഥാപനം

കണ്ടനാട് പടിയോല രണ്ടു പഠിത്തവീടുകൾ പണിയുവാൻ നിശ്ചയിച്ചുവെങ്കിലും കായംകുളം മലപ്പാന്റെ നിര്യാണം മൂലം മലങ്കരസഭയുടെ ഏതാണ്ട് മധ്യഭാഗത്ത് കോട്ടയത്ത് ഒരു പഠിത്തവീട് മതി എന്ന് ചരിത്രപുരുഷൻ നിശ്ചയിച്ചു. തിരുവിതാംകൂർ റസിഡണ്ട് കേണൽ മൺറോയുടെയും തിരുവിതാംകൂർ റാണിയുടെയും പിന്തുണ അദ്ദേഹം ആർജ്ജിച്ചു. 1809-ൽ എട്ടാം മാർത്തോമ്മായിൽ നിന്ന് റമ്പാൻസ്ഥാനം നേടിയ അദ്ദേഹത്തിന് പഠിത്തവീടിന്റെ ഉപയോഗത്തെപ്പറ്റി പല സ്വപ്നങ്ങളുമുണ്ടായിരുന്നു. പള്ളികൾ പഠിക്കുകയും അവ പകർത്തി എഴുതുകയും ചെയ്യുന്ന മലപ്പാൻ പള്ളിക്കൂടത്തിലെ വൈദിക വിദ്യാഭ്യാസത്തിന്റെ പരിമിതികളെ അതിജീവിക്കുകയായിരുന്നു മുഖ്യ ലക്ഷ്യം. നാടിന്റെ നവോത്ഥാനത്തിന് നിലമൊരുക്കാനായി ഇംഗ്ലീഷ് വിദ്യാഭ്യാസം ആരംഭിക്കുക എന്നത് മറ്റൊരു സ്വപ്നമായിരുന്നു. ഇടവകകളിലൂടെ മെത്രാപ്പോലീ

ത്തായുടെ മേൽനോട്ടത്തിന് വിധേയമാക്കി അവയ്ക്ക് ആവശ്യമായ ദിശാബോധവും ലക്ഷ്യബോധവും നൽകുക എന്നത് മറ്റൊരു ലക്ഷ്യം. പഴയസെമിനാരി മലങ്കര മെത്രാന്റെ ആസ്ഥാനവും (അതുവരെയും മലങ്കര മെത്രാൻ ഔദ്യോഗിക ആസ്ഥാനം ഉണ്ടായിരുന്നില്ല) ഭരണത്തെ നിയന്ത്രിക്കുന്ന സെക്രട്ടറിയേറ്റും ആയിരിക്കണമെന്ന് അദ്ദേഹം സ്വപ്നം കണ്ടു. പള്ളികളിൽ നാമനില്പാതെ കിടക്കുന്ന കൈയെഴുത്തു പുസ്തകങ്ങൾ ശേഖരിച്ച് ഒരു ലൈബ്രറി സജ്ജമാക്കുവാനും അതൊരു ഗവേഷണവേദിയാക്കുവാനും അദ്ദേഹം ആഗ്രഹിച്ചു. സെമിനാരി സ്ഥാപകന്റെ വിശാലമായ ലക്ഷ്യങ്ങളെവിടെ? പകലോമറ്റം മെത്രാന്റെ കുടുംബ താൽപര്യമാത്രാധിഷ്ഠിതമായ സങ്കുചിത വീക്ഷണമെവിടെ? പഴയസെമിനാരി നിർമ്മാണത്തിൽ എട്ടാം മാർത്തോമ്മാ ഇട്ടുപ്പ് റമ്പാനോട് കൂറുമായി വിരോധിച്ചു. മൺറോയുടെ പിന്തുണയോടെ റമ്പാൻ മുന്നോട്ടു നീങ്ങി. സഭ മുഴുവൻ അദ്ദേഹത്തെ പിന്തുണച്ചു. കണ്ടനാട് പടിയോലയിലെ പ്രതിജ്ഞ ലംഘിച്ചതിനെപ്രതി റമ്പാൻ നൽകിയ പരാതി വിചാരണയ്ക്കു ശേഷം കോടതി റമ്പാൻ അനുകൂലമായി തീരുമാനം ചെയ്തു. വട്ടിപ്പണത്തിന്റെ കെട്ടിടിക്കുന്ന നാലു വർഷത്തെ പലിശ ഒന്നിച്ച് അവർ റമ്പാനെ ഏല്പിച്ചു. റമ്പാൻ ആഗ്രഹിച്ച സ്ഥലം തിരുവിതാംകൂർ റാണി സൗജന്യമായി റമ്പാന്റെ പേരിൽ തീറെഴുതിക്കൊടുത്തു. സർക്കാരിൽനിന്ന് കുറെ മരവും പണവും ലഭിച്ചു. പള്ളികൾ ഉദാരമായി സഹായിച്ചു. 1814-ൽ കല്ലിട്ട് ആരംഭിച്ച പണി 1815-ൽ പൂർത്തിയായി ആദ്യ ബാച്ചിന് പ്രവേശനം നൽകി. പുതിയ നേതൃത്വം ചലനാത്മകമാവുന്നതിൽ സഭയാകെ രോമാഞ്ചം കൊണ്ടു. സെമിനാരിയിൽ വൈദികവിദ്യാഭ്യാസവും ഇംഗ്ലീഷ് വിദ്യാഭ്യാസവും ആരംഭിച്ചു. ഇംഗ്ലീഷ് വിദ്യാഭ്യാസത്തിന് തിരുവിതാംകൂർ - കൊച്ചി പ്രദേശത്ത് ആദ്യം തയ്യാറാക്കപ്പെട്ട വേദിയായിരുന്നു പഴയസെമിനാരി.

7. മെത്രാൻസ്ഥാനത്തേക്ക് തെരഞ്ഞെടുപ്പ്

തന്റെ കാലിനടിയിലെ മണ്ണ് ഒലിച്ചുപോവുന്നത് എട്ടാം മാർത്തോമ്മായ്ക്ക് സഹിക്കാമായിരുന്നില്ല. അദ്ദേഹവും റമ്പാനെതിരെ പരാതി നൽകി. പരാതി വിചാരണ ചെയ്യപ്പെട്ടു. പകലോമറ്റം കുടുംബവാഴ്ചയ്ക്കെതിരെ പൊതുജനാഭിപ്രായം പ്രബലമായി. കണ്ടനാട് സമ്മേളനം തെരഞ്ഞെടുത്ത ഇട്ടുപ്പ് റമ്പാനെ പഴഞ്ഞി പള്ളിയിൽ വെച്ച് 1815 നാൽപ്പതാം വെള്ളിയാഴ്ച തൊഴിയൂരിന്റെ കിടങ്ങൻ മാർ പീലക്സിനോസ് മലങ്കര മെത്രാപ്പോലീത്താ ആയി അഭിഷേകം ചെയ്തു; ജോസഫ് മാർ ദീവന്നാസ്യോസ് എന്ന പേരിൽ.

ഇതോടെ കോട്ടയം പഴയസെമിനാരി മലങ്കര മെത്രാപ്പോലീത്തായുടെ ഔദ്യോഗിക ആസ്ഥാനമായി. ഇടവകകളുടെ മേലന്വേഷണം കാര്യക്ഷമമായി നടത്തുന്ന സെക്രട്ടറിയേറ്റ് ആയി മാറി. വൈദിക വിദ്യാർത്ഥികളുടെ പഠനകേന്ദ്രമായി; ഇംഗ്ലീഷ് വിദ്യാഭ്യാസ കേന്ദ്രവുമായി. കഥാപുരുഷന്റെ സ്വപ്നങ്ങൾ ഏറിയകൂറും സഫലമായി.

8. ഉപസംഹാരം

ജീർണ്ണിച്ച സഭയെ നിങ്ങൾ സന്ദർശിച്ചിരിക്കുന്നു എന്ന ആറാം മാർത്തോമ്മായുടെ പരിഭവനം പഴങ്കഥയായി. മലങ്കരസഭ ചടുലമായ ഒരു പ്രഭാതം ദർശിച്ചു. സഭയിലുണ്ടായ ഈ നവോന്മേഷത്തെപ്പറ്റി കുറുപ്പംപടി മുതലായ പള്ളികളുടെ ചരിത്രകാരന്മാർ മുക്തകണ്ഠം പ്രശംസിച്ചിട്ടുണ്ട്. പകലോമറ്റം കുടുംബവാഴ്ചയുടെ അസ്തമനവും തെരഞ്ഞെടുപ്പിന്റെ പിൻബലത്തോടു കൂടെയുള്ള മെത്രാൻ വാഴ്ചയും മലങ്കരസഭ അത്ഭുതത്തോടെ സാക്ഷ്യം വഹിച്ചു. ഗ്രീക്ക് പുരാണത്തിലെ പ്രൊമിത്യൂസ് എന്ന കഥാപാത്രത്തിന് സമാനവും തുല്യവുമായ സ്ഥാനമാണ് യുഗസംക്രമണ പുരുഷനായ പുലിക്കോട്ടിൽ ജോസഫ് മാർ ദീവന്നാസ്യോസ് ഒന്നാമൻ മലങ്കര മെത്രാപ്പോലീത്താ മലങ്കരസഭാചരിത്രത്തിൽ അലങ്കരിക്കുന്നത്. ഇരുട്ടിന്റെ സർവാധിപത്യത്തിൽനിന്ന് ആ പരിശുദ്ധ പിതാവ് സഭയെയും കേരളത്തെയും വിമോചിപ്പിച്ചതിനാൽ അദ്ദേഹം സഭാജ്യോതിസ് എന്ന ബഹുമതിക്ക് അർഹൻ തന്നെ. അദ്ദേഹത്തിന് മേല്പട്ടക്കാരനായി ഏറെക്കാലം സഭാഭരണം നിർവഹിക്കാനായില്ല. 1816 നവംബർ 24-ന് അദ്ദേഹം ദിവംഗതനായി. യശസ്വിയായ അദ്ദേഹത്തെ കരിമ്പടം പുതുച്ച് ഉറക്കിക്കിടത്തുവാനും കരിപുരട്ടി അപകീർത്തിപ്പെടുത്തുവാനും ചില ശ്രമങ്ങൾ ചരിത്രത്തിൽ നടന്നിട്ടില്ലെന്നില്ല. എന്നാൽ അദ്ദേഹത്തിന്റെ യശോധാവള്യ പൂർണ്ണമായി അതെല്ലാം അപ്രസക്തവും അനുചിതവും എന്ന് ഭാവിചരിത്രം രേഖപ്പെടുത്തും. അദ്ദേഹത്തിന്റെ കാവൽ മലങ്കരസഭയ്ക്ക് ബലമുള്ള കോട്ടയായി തുടർന്നും വർത്തിക്കട്ടെ എന്ന് പ്രാർത്ഥിക്കുന്നു.

സഭാപിതാക്കന്മാർ

ഓർമ്മ നവംബർ 24-ന്

ഇയ്യോബ് മാർ പീലക്സിനോസ്

1939-ൽ തിരുവല്ലാ മേപ്രാലിൽ ജനനം. പത്തനാപുരം താബോർ ദയറാ അംഗം. 1972-ൽ വൈദികൻ. പത്തനാപുരം സെന്റ് സ്റ്റീഫൻസ് കോളജിൽ അധ്യാപകൻ, പ്രിൻസിപ്പൽ, മേപ്രാൽ സെന്റ് ജോൺസ് ഇടവക വികാരി. 1989 ഡിസം. 28-ന് മേല്പട്ടസ്ഥാനത്തേക്ക് തെരഞ്ഞെടുക്കപ്പെട്ടു. 1991 ഏപ്രിൽ 30-ന് പ. മാത്യൂസ് ദിതീയൻ കാതോലിക്കാ പരമല സെമിനാരിയിൽ വച്ച് മേല്പട്ടക്കാരനായി അഭിഷേകം ചെയ്തു. ഡൽഹിയുടെ സഹായ മെത്രാനായി നിയമിക്കപ്പെട്ടു. 1996-ൽ ഡോ. പൗലോസ് മാർ ഗ്രീഗോറിയോസ് അന്തരിച്ചതിനെത്തുടർന്ന് ഡൽഹി മെത്രാസനത്തിന്റെ പൂർണ്ണ ചുമതല. 2011 നവംബർ 20-ന് കാലം ചെയ്തു. പത്തനാപുരം മൗണ്ട് താബോർ ദയറാ ചാപ്പലിൽ കബറടക്കി



സഭാപിതാക്കന്മാർ

ഡോ. പൗലൂസ് മാർ ഗ്രീഗോറിയോസിന്റെ ആദ്ധ്യാത്മികതാ ദർശനം

ഫാ. ഡോ. ജേക്കബ് കുര്യൻ


നിത്യസ്ഥരണാർഹനായ മഹാഗുരു ഡോ. പൗലൂസ് മാർ ഗ്രീഗോറിയോസിന്റെ ഒരു എളിയ ശിഷ്യൻ എന്നനിലയിൽ അദ്ദേഹത്തിന്റെ ആദ്ധ്യാത്മികതാ ദർശനത്തെക്കുറിച്ച് അല്പമായി പരിചിന്തനം ചെയ്യാൻ അതിയായ സന്തോഷമുണ്ട്. അദ്ദേഹം മെത്രാപ്പോലീത്താ ആയപ്പോൾ അദ്ദേഹത്തിന്റെ ആദ്യ സെക്രട്ടറിയായിരിക്കുവാനും, അദ്ദേഹത്തിന്റെ കീഴിൽ ഡോക്ടറൽ ഗവേഷണം നടത്തുവാനും ഭാഗ്യം ഉണ്ടായതുകൊണ്ട്, വാത്സല്യം മാത്രമല്ല വഴക്കും ഒത്തിരി കിട്ടിയതു നന്ദിയോടെ ഓർക്കുന്നു.

അദ്ദേഹത്തിന്റെ ക്ലാസ്സുകളിലും, പ്രഭാഷണങ്ങളിലും, എഴുത്തുകളിലും അവർത്തിച്ചു കേട്ടിട്ടുള്ള ഒരു പദപ്രയോഗമാണ് “പൗരസ്ത്യ ക്രൈസ്തവ ആദ്ധ്യാത്മികത” എന്നത്. പണ്ടൊക്കെ, ഈ പദപ്രയോഗം എന്നെപ്പോലെയുള്ള ഒരു വ്യക്തിക്ക് അത്ര വഴങ്ങുന്നതല്ലായിരുന്നു. പക്ഷെ, ആത്മാർത്ഥമായി ചോദിക്കുന്ന സംശയങ്ങൾക്ക് മറുപടി തരുവാൻ അദ്ദേഹത്തിന് ഒരാവേശം തന്നെ തോന്നിയിരുന്നു. അതുകൊണ്ട്, അദ്ദേഹം വ്യക്തമാക്കിത്തന്നു. അഗോള ക്രൈസ്തവ ആദ്ധ്യാത്മികതാ ദർശനത്തിന്, പാശ്ചാത്യവും പൗരസ്ത്യവുമായ രണ്ട് വികാസ പരിണാമങ്ങൾ ഉണ്ടായിട്ടുണ്ടെന്ന്. ‘പാശ്ചാത്യം’ എന്നു പറഞ്ഞാൽ, റോമൻ കത്തോലിക്കാ, പ്രൊട്ടസ്റ്റന്റ് സഭാവിഭാഗങ്ങളുടെ അടിസ്ഥാനപരമായ സമീപനരീതിയെന്നും, ‘പൗരസ്ത്യം’ എന്നു പറഞ്ഞാൽ ഓർത്തഡോക്സ് സഭാ വിഭാഗങ്ങളുടെ സമീപന രീതിയെന്നും പൊതുവെ പറയാമെന്ന് പറഞ്ഞുകൂട്ടത്തിൽ അദ്ദേഹം ചേർത്തുപറഞ്ഞു, കത്തോലിക്കാ പ്രൊട്ടസ്റ്റന്റ് പാരമ്പര്യങ്ങളിൽ തന്നെ പൗരസ്ത്യമായ ഒരു രീതിശാസ്ത്രം സ്വീകരിക്കുന്ന വ്യക്തികളും, വ്യക്തിഗതസഭാസമൂഹങ്ങളും വർദ്ധിച്ചുവരുന്നുണ്ട് എന്ന്. അപ്പോൾ ഞങ്ങൾ എടുത്തുചോദിച്ചു: “അങ്ങനെയെങ്കിൽ, ഓർത്തഡോക്സ് സഭാ വിഭാഗങ്ങളുടെ ആദ്ധ്യാത്മികതാ സമീപനരീതിയെന്നതിനെക്കാൾ പൗരസ്ത്യമായ ഒരു രീതിശാസ്ത്രം അനുവർത്തിക്കുന്ന ആദ്ധ്യാത്മികതാദർശനം എന്ന്, പൗരസ്ത്യ ആദ്ധ്യാത്മികതാ ദർശനത്തെ വിശേഷിപ്പിക്കുന്നതല്ലേ ഭേദം?”. അദ്ദേഹം ഉത്തരം പറഞ്ഞു, “നിങ്ങൾ പറഞ്ഞത് വളരെ ശരിയാണ്. യഥാർത്ഥത്തിൽ നിങ്ങളെക്കൊണ്ട് അങ്ങനെ പറയിപ്പിക്കുകയെന്നതായിരുന്നു എന്റെ ഉദ്ദേശ്യം.”

മറ്റൊരവസരത്തിൽ, ഞങ്ങൾ അദ്ദേഹത്തോട് തുറന്നു ചോദിച്ചു “ഏതൊക്കെയോ കാലത്ത് ആരൊക്കെയോ എഴുതിയ പ്രാർത്ഥനകൾ, ഉരുവിട്ടുരുവിട്ട് ശീലിച്ചതുകൊണ്ട്, പ്രാർത്ഥനയിൽ അർത്ഥം മനസ്സിലാക്കാതെയും, ചിലപ്പോൾ പാതിമയക്കത്തിലും (പ്രത്യേകിച്ച് രാവിലെത്തെ ചാപ്പൽ നമസ്കാരത്തിൽ) ചൊല്ലിവിടുന്നത് യഥാർത്ഥത്തിൽ ആരാധനയാണോ?” അദ്ദേഹം സ്വതസിദ്ധമായ പുഞ്ചിരിയോടെ തലയാട്ടിക്കൊണ്ട് ഏതാണ്ടിപ്രകാരം ഉത്തരം പറഞ്ഞു: “തലമുറകളായി ചൊല്ലിക്കൊണ്ടിരിക്കുന്നത് നാമും ചൊല്ലുന്നതുമൂലം, നിരന്തരം നടക്കുന്ന സ്വർഗ്ഗീയാരാധനയിൽ നാമും പങ്കുചേരുന്നുവെന്ന ബോധ്യം നമ്മിലുണ്ടാകണം. നാം മാത്രമായി പുതുതായി എന്തെങ്കിലും പറയാൻ ആഗ്രഹിക്കേണ്ട നിമിഷമല്ല സഭയുടെ പൊതുവായ കാനോനിക നമസ്കാരം. പ്രത്യുത, സഭയുടെ അഭ്യുദയമായ വശവും ചേർന്ന് നടക്കുന്ന നിത്യാരാധനയിൽ നാം പങ്കുചേരുന്ന ധന്യനിമിഷമാണത്”.

ചുരുക്കത്തിൽ, ഇങ്ങനെയുള്ള ഒത്തിരി ഒത്തിരി അന്തർദീപനങ്ങൾ (Enlightenments) ഗ്രീഗോറിയോസ് തിരുമേനിയുടെ മനോവാക്കർമ്മങ്ങളിൽ നിന്ന് തിരുമേനി എഴുതിവെച്ചിട്ടുപോയത് ഇതുവരെയും പ്രസിദ്ധീകരിച്ചു തീർന്നിട്ടില്ല. തിരുമേനിയുടെ ആദ്ധ്യാത്മികതാ ദർശനം അദ്ദേഹത്തിന്റെ എല്ലാ കൃതികളിലും വ്യാപിച്ചു കിടക്കുന്നതായതുകൊണ്ട്, ഏതെങ്കിലും ചിലതുമാത്രം അതിനടിസ്ഥാനമായി ചൂണ്ടിക്കാട്ടുന്നത് ശരിയല്ല. ഉദാഹരണത്തിന്, 1959ൽ അദ്ദേഹം എഴുതിയ വി. കന്യകമറിയാമിനെക്കുറിച്ചുള്ള പ്രബന്ധം മുതൽ, 1967 ൽ പ്രകാശിതമായ ആദ്യഗ്രന്ഥമായ The Joy of Freedom, അടുത്തവർഷം പ്രകാശിതമായ The Gospel of the Kingdom, അതിനടുത്ത് പ്രസിദ്ധീകരിച്ച The Faith of our

Fathers, 1972ൽ പ്രസിദ്ധീകരിച്ച The Freedom of Man, 1978ൽ പ്രസിദ്ധീകരിച്ച The Human Presence: An Orthodox View of Nature, 1982ൽ പ്രസിദ്ധീകരിച്ച Cosmic Man: The Divine Presence, 1989ൽ പ്രസിദ്ധീകരിച്ച, Enlightenment East & West, 1992ൽ പ്രസിദ്ധീകരിച്ച A Human God, 1995ൽ പ്രസിദ്ധീകരിച്ച Healing: A Holistic Approach, അദ്ദേഹത്തിന്റെ Spiritual Autobiography ആയ Love's Freedom The Grand Mystery ഉൾപ്പെടെ അദ്ദേഹത്തിന്റെ നിരവധി ഗ്രന്ഥങ്ങളും, അദ്ദേഹം കാലം ചെയ്തതിനുശേഷം പ്രസിദ്ധീകൃതമായ ഗ്രന്ഥങ്ങളും ആദ്ധ്യാത്മികതാദർശനത്തിന് വിലപ്പെട്ടതാണ്. എങ്കിലും ഒരു പ്രാഥമിക പഠനത്തിന് അദ്ദേഹത്തിന്റെ ഏഴ് കൃതികൾ



ഓർമ്മ നവംബർ 24-ന്

ഞാൻ നിർദ്ദേശിക്കുന്നു.

1. Love's Freedom : The Grand Mystery (Spiritual Autobiography)
2. The Joy of Freedom
3. The Freedom of Man
4. The Human Presence
5. Cosmic Man: The Divine Presence
6. Enlightenment East & West
7. A Human God.

1. ഒരു പശ്ചാത്തല വിവരണം

മാർ ഗ്രീഗോറിയോസിന്റെ ആദ്ധ്യാത്മികതാ ദർശനത്തിന് ഒരു പൊതു വിശേഷണം കൊടുക്കുന്നുവെങ്കിൽ അതിപ്രകാരമായിരിക്കും: വ്യക്തിപരമായ സത്യാന്വേഷണത്തിൽ നിന്നും സാംസ്കാരികമായ സംസർഗ്ഗഭേദങ്ങളിൽനിന്നും ഉരുത്തിരിഞ്ഞതും, പൗരസ്ത്യരീതിശാസ്ത്രത്തോട് പക്ഷം പിടിച്ചതുമായ, ആദ്ധ്യാത്മികതാ ദർശനം. വ്യക്തിപരമായ സത്യാന്വേഷണം, അനുഭവങ്ങളുടെ തീച്ചളയിലൂടെയായിരുന്നു. ദാരിദ്ര്യവും, കുടുംബാന്തരീക്ഷത്തിലെ നിസ്സഹായവസ്ഥകളും, എത്രോപ്പ്യയിൽ തുടങ്ങി പ്രവർത്തനമേഖലകളിലെ പ്രലോഭനങ്ങളും പീഡനങ്ങളും പാവങ്ങളായ നിഷ്കളങ്കമനുഷ്യരുടെ സൗഹൃദപ്രോത്സാഹനങ്ങളും എല്ലാം മനുഷ്യന്റെ അടിസ്ഥാനസ്വഭാവം തിന്മയോ നന്മയോ എന്നു വിലയിരുത്തുവാൻ അവസരങ്ങൾ ഒരുക്കി. സാംസ്കാരികമായ സംസർഗ്ഗഭേദങ്ങളിൽ, ഭാരതസംസ്കാരം, ആഫ്രിക്കൻ സംസ്കാരം, അമേരിക്കൻ സംസ്കാരം, യൂറോപ്യൻ സംസ്കാരം എന്നിവയെ



പ്രധാനമായും ചേർത്ത് പരിചയപ്പെടുത്തിയപ്പോൾ, അന്തർദ്ദീപന (Enlightenment) അതിന്റെ രണ്ട് ശ്രോതസ്സുകളെ അദ്ദേഹം നിരീക്ഷിച്ചു. ഒന്ന്, കമ്പോള വ്യവസ്ഥിതിയും കോളണി വ്യവസ്ഥിതിയും ആധിപത്യം പുലർത്തുന്ന ആർജ്ജനത്തിന്റെയും ആർത്തിയുടെയും യൂറോപ്യൻ പ്രബുദ്ധത, രണ്ട്, ഗ്രാമ്യജീവിതവും, കുടുംബ സമഗ്രതയും ചേർന്നു പുലരുന്ന, വർജ്ജനത്തിന്റെയും ലാളിത്യത്തിന്റെയും പൗരസ്ത്യ പ്രബുദ്ധത അഥവാ അന്തർദ്ദീപനം.

രീതിശാസ്ത്രം അഥവാ “Methodology” എന്നസമീപന ശാസ്ത്രത്തിലും രണ്ട് വ്യക്തമായ ചേരിതിരിവുകൾ അദ്ദേഹം കണ്ടു (ഈ ചേരിതിരിവുകൾ പ്രകടമാകുന്നത് പ്രധാനമായും, ഈശ്വര, മനുഷ്യ, പ്രപഞ്ചബന്ധങ്ങളിലാണ്). (1) കുറേയേറെ, പ്ലേറ്റോയുടെ ഏകാന്തത സമീപനം പിൻപറ്റുന്ന, ആത്യന്തിക ഐക്യഭാവം ഊന്നിപ്പറയുന്ന പൗരസ്ത്യരീതി. ഗ്രീക്ക് ദാർശനിക മേഖലയിൽ അത് പ്ലേറ്റോണിസം, നിയോ പ്ലേറ്റോണിസം, പിത്തഗോറിയനിസം, നിയോപിത്തഗോറിയനിസം, സ്തോയിസിസം മുതലായവയിൽ ആധിപത്യം പുലർത്തി. ക്രൈസ്തവവേദശാസ്ത്ര മേഖലയിൽ അത് ‘അലക്സാന്ത്രിയൻ’ ആഭിമുഖ്യമെന്ന പേരിലറിയപ്പെട്ടു. ദൈവമനുഷ്യ പ്രപഞ്ച സങ്കല്പങ്ങളിലെ ഐക്യം ഈ ആഭിമുഖ്യത്തിന്റെ പ്രത്യേകതയാണ്. (2) കുറേയേറെ, അരിസ്റ്റോട്ടിലിന്റെ വ്യതിരിക്തത സമീപനം പിൻപറ്റുന്ന, സൂക്ഷ്മ വിശകലനഭാവം ഊന്നിപ്പറയുന്ന പാശ്ചാത്യരീതി. ദാർശനിക മേഖലയിൽ അത് അരിസ്റ്റോട്ടേലിയനിസം, ലോജിക്, എംപിരിസിസം, ഹിസ്റ്റോറിക്കൽ റിയലിസം, ഭൗതികശാസ്ത്രങ്ങൾ മുതലായവയിൽ ആധിപത്യം പുലർത്തി. ക്രൈസ്തവ വേദശാസ്ത്ര മേഖലയിൽ അത് ‘അന്ത്യോഖ്യൻ’ ആഭിമുഖ്യമെന്ന പേരിലറിയപ്പെട്ടു. ദൈവമനുഷ്യ പ്രപഞ്ച സങ്കല്പങ്ങളിലെ പരസ്പര വ്യതിരിക്തത ഈ അഭിമുഖ്യത്തിന്റെ പ്രത്യേകതയാണ്.

2. മൂന്നുപക്ഷം പിടിക്കലുകൾ

ഈ പശ്ചാത്തലത്തിൽ വേണം, മാർ ഗ്രീഗോറിയോസിന്റെ ആദ്ധ്യാത്മികതാ ദർശനത്തിലെ മൂന്നുപക്ഷം പിടിക്കലുകളെ മനസ്സിലാക്കാൻ (1) വ്യക്തിപരമായ സത്യാന്വേഷണത്തിലൂടെയും ക്രൈസ്തവപൈതൃക പഠനത്തിലൂടെയും അദ്ദേഹത്തിന്റെ ബോധ്യം ദൈവസാദൃശ്യത്തിലൂടെ മനുഷ്യൻ അടിസ്ഥാനപരമായ ദൈവാഭിമുഖ്യമുള്ളവനാണെന്നാണ്. അതുകൊണ്ട്, പാശ്ചാത്യ വേദശാസ്ത്രത്തിന്റെ കൂലപതിയായ അഗസ്തീനോസിന്റെ മനുഷ്യദർശനത്തെ ‘അബദ്ധം’ എന്നദ്ദേഹം വിളിച്ചുപറഞ്ഞു. അഗസ്തീനോസ് പറഞ്ഞത്, മനുഷ്യസ്വഭാവം അടിസ്ഥാനപരമായി തിന്മയോട് ആഭിമുഖ്യമുള്ളതാണെന്നാണ്. ഇതിനെ മാർ ഗ്രീഗോറിയോസ് ശക്തമായി ഖണ്ഡിച്ചു. അതുകൊണ്ടുതന്നെ പാശ്ചാത്യ വേദശാസ്ത്രജ്ഞന്മാർക്കു പലർക്കും അദ്ദേഹം അപ്രിയനായിരുന്നു.

(2) സാംസ്കാരികമായ സംസർഗ്ഗഭേദങ്ങളിലൂടെ നാശോന്മുഖമായ യൂറോപ്യൻ പ്രബുദ്ധതയ്ക്ക് പകരമായി, മനുഷ്യൻ ദിശാബോധം നൽകാൻ, കഴിയുന്ന ഗ്രാമ്യജീവിതത്തിന്റെയും, കുടുംബസമഗ്രതയുടെയും, ‘വർജ്ജന’ത്തിന്റെയും ലാളിത്യത്തിന്റെയും പൗരസ്ത്യ ധർമ്മികത അഥവാ അന്തർദ്ദീപനത്തോടായിരുന്നു അദ്ദേഹത്തിന്റെ വേറൊരുപക്ഷം പിടിക്കൽ. അതുകൊണ്ടുതന്നെ പാശ്ചാത്യ സമൂഹം അനുവർത്തിക്കുന്ന പല സാമ്പത്തിക, സാമൂഹ്യ വ്യവസ്ഥിതികളോടും അദ്ദേഹം ശക്തമായി പ്രതികരിച്ചു. (3) രീതിശാസ്ത്രത്തിൽ (Methodology, Epistemology, Hermeneutics) വസ്തുവൽക്കരണ (Objectification) അതിനെതിരെ വിശാലമായ ആത്മാവിഷ്കാര സമീപനത്തിന്റെ പക്ഷം പിടിക്കുവാനാണ് അദ്ദേഹം ശ്രദ്ധിച്ചത്.

മേൽപറഞ്ഞ മൂന്നുപക്ഷം പിടിക്കലുകളെയും, വളരെ വ്യക്തമായി തന്റെ സഭയുടെ വൈദിക വിദ്യാർത്ഥികളുടെ മനസ്സിലേക്കും തദ്ദേശ സഭയുടെ ചിന്താസരണികളിലേക്കും സന്നിവേശിപ്പിക്കുവാനും അതിലൂടെ മലങ്കര ഓർത്തഡോക്സ്സഭയുടെ വേദശാസ്ത്രപരവും ആദ്ധ്യാത്മികവുമായ അടിസ്ഥാനങ്ങൾ വെളിപ്പെടുത്തുവാനും പൗലൂസ് മാർ ഗ്രീഗോറിയോസ് ശ്രമിച്ചു. അതുപോലെതന്നെ, പൗരസ്ത്യമായ ഒരു രീതിശാസ്ത്രത്തോട് അനുഭാവമുള്ള അനേകർക്ക് സഭാപരവും, മതപരവുമായ അതിരുകൾക്കപ്പുറം താല്പര്യം ജനിപ്പിക്കുവാനും അല്ലെങ്കിൽ സ്വയമേ ഉള്ള താല്പര്യത്തെ ആഴത്തിലേക്ക് നയിക്കുവാനും അദ്ദേഹത്തിനു സാധിച്ചു.

ആദ്ധ്യാത്മികതാ ദർശനത്തിന്റെ രണ്ട് പ്രധാന ഉള്ളടക്കങ്ങൾ

മാർ ഗ്രീഗോറിയോസിന്റെ ആദ്ധ്യാത്മികതാ ദർശനത്തിന്റെ പരസ്പരബ

ന്ധമുള്ള രണ്ട് ഉള്ളടക്കങ്ങളെ പരാമർശിക്കുവാൻ ധൈര്യപ്പെടുകയാണ്.

1. ദൈവിക സാദൃശ്യമുള്ള മനുഷ്യരുടെ ദൈവികരണ സാധ്യത
2. ആരാധനയുടെ അർത്ഥവും പ്രസക്തിയും

1. ദൈവസാദൃശ്യമുള്ള മനുഷ്യരുടെ ദൈവികരണ സാധ്യത

മാർ ഗ്രീഗോറിയോസിന്റെ ആദ്ധ്യാത്മികതാ ദർശനം അദ്ദേഹത്തിന് വ്യക്തമാക്കേണ്ടിവന്നത് അഗസ്തീനോസിന്റെ ആദ്ധ്യാത്മികതാ ദർശനത്തോടുള്ള പ്രതികരണമായിട്ടാണ്. ഓക്സ്ഫോർഡ് യൂണിവേഴ്സിറ്റിയിൽ പ്രസിദ്ധ പാശ്ചാത്യ വേദശാസ്ത്രജ്ഞനായ J. N. D. Kelly യുടെ കീഴിലെ ഗവേഷണപഠനം തുടരാതെപോയത് ഈ പ്രതികരണത്തിന്റെ പേരിലാണ്. മനുഷ്യൻ ദൈവസൃഷ്ടിയാണെങ്കിലും പാപം മൂലം ദൈവസാദൃശ്യം നഷ്ടപ്പെടുത്തിയെന്നും, തന്മൂലം മനുഷ്യൻ നന്മയുടെ സാധ്യത നഷ്ടപ്പെട്ട് തിന്മയിലേക്ക് ആകർഷിക്കപ്പെടുന്നുവെന്നും അഗസ്തീനോസ് പഠിപ്പിച്ചു. ദൈവകൃപ ക്രിസ്തുവിന്റെ മനുഷ്യാവതാരം മൂലം മനുഷ്യനിൽ ഇടപെട്ട് മനുഷ്യനെ രക്ഷയ്ക്ക് പ്രാപ്തമാക്കുന്നു. ചുരുക്കത്തിൽ പാപത്തിനു മുന്നിൽ മനുഷ്യന്റെ വിധേയാവസ്ഥ ആഗസ്തീനോസ് എടുത്തുകാട്ടി. തെറ്റുകൾ ഉണ്ടാകുന്നതും, അതിൽ തുടരുന്നതും സാഭാവികം എന്ന അനുമാനത്തിൽ മനുഷ്യനിലെ പാപാഭിനിവേശവും, ദൈവകൃപയിലുള്ള കേവലാശ്രിതത്വവും ആഗസ്തീനോസ് പെരുപ്പിച്ചു കാണിച്ചപ്പോൾ, പൗരസ്ത്യ പിതാക്കന്മാരിൽ മറ്റൊരു സമീപനം പണ്ടെ ഉള്ളതായി മാർ ഗ്രീഗോറിയോസ് കണ്ടെത്തി. കപ്പദോക്യൻ പിതാക്കന്മാരിൽ, പ്രത്യേകിച്ച് നിസായിലെ മാർ ഗ്രീഗോറിയോസിൽ ആഗസ്തീനോസിന് മുമ്പുതന്നെ, മനുഷ്യനിലെ ദൈവസാദൃശ്യത്തിലടിസ്ഥാനപ്പെട്ട നന്മയുടെ നറുമണം മനുഷ്യ സ്വാതന്ത്ര്യത്തിന്റെ സാധ്യതയായി കണ്ടെത്തി. മനുഷ്യന് ദൈവകൃപ കൊണ്ടുതന്നെ നന്മ തിരഞ്ഞെടുക്കുവാനും, നന്മനിറഞ്ഞ ഒരു സ്വത്വം കണ്ടെത്തുവാനും സാധിക്കും. പാപം വരുത്തുന്ന ലജ്ജയും, ആത്യന്തിക അസംതൃപ്തിയും, നന്മചെയ്യുന്നതു നൽകുന്ന ആനന്ദവും ആത്യന്തിക സംതൃപ്തിയും തമ്മിൽ താരതമ്യപ്പെടുത്തിയാൽ മതി, മനുഷ്യൻ അടിസ്ഥാനപരമായി ദൈവസാദൃശ്യത്തിന്റെ നന്മസ്വഭാവത്തിൽ പങ്കുചേർക്കപ്പെട്ടിരിക്കുന്നുവെന്ന് അനുമാനിക്കാൻ. നന്മയുടെ സാധ്യതകൾ മുഴുവൻ സാക്ഷാത്ക്കരിക്കുന്നതിന് സാദൃശ്യത്തിനു മങ്ങലേൽപ്പിച്ച പാപസാധ്യത തടസ്സമായിനിന്നുവെന്ന് നിസായിലെ ഗ്രീഗോറിയോസ് പറഞ്ഞു. അതിനു പരിഹാരമാണ് ക്രിസ്തുവിലൂടെ സാധിച്ചത്.

സമ്പൂർണ്ണനന്മയായ ദൈവത്തിലുള്ള സമ്പൂർണ്ണ പങ്കാളിത്തമാണ് ദൈവമക്കളുടെ അവസ്ഥ. ഈ അവസ്ഥയിലേക്ക് മനുഷ്യനെ കൊണ്ടുവരുവാനുള്ള ദൈവകൃപയുടെ പ്രവർത്തനമാണ് യേശുക്രിസ്തുവിന്റെ മനുഷ്യാവതാരം. ചുരുക്കത്തിൽ ആഗസ്തീനോസും, പൗരസ്ത്യ പിതാക്കന്മാരും തമ്മിലുള്ള വ്യത്യാസം മാർ ഗ്രീഗോറിയോസ് ഒരുപക്ഷേ ഉദാഹരിക്കുന്നത് ഇപ്രകാരമായിരിക്കും. ഒരു കൊച്ചുകുഞ്ഞ് നീന്തിനടക്കുന്ന അവസ്ഥയിൽ നിന്ന്, നിവർന്ന് നിന്ന്, നടന്ന്, ഒരു കോവണികയറേണ്ടതായി വരുന്നുവെന്ന് സങ്കല്പിക്കുക. അതു നിവർന്നു നിൽക്കുവാൻ ശ്രമിച്ചപ്പോൾ പലപ്പോഴും വീണു. ഇതുകണ്ട് അതിന്റെ അമ്മ എപ്പോഴും അവനെ താങ്ങിനിർത്തി, പിടിച്ചുകൊണ്ട് നടന്ന്, തോളിൽ എടുത്തുകൊണ്ട് കോവണികയറുന്നത് എങ്ങനെയോ അങ്ങനെ ബലഹീനനായ മനുഷ്യനിൽ ദൈവകൃപ പ്രവർത്തിക്കുന്നുവെന്ന് ആഗസ്തീനോസ് പറഞ്ഞു. പക്ഷേ, വ്യക്തമായിട്ടും ഈ അമ്മയെപ്പോലെ ആഗസ്തീനോസിന്റെ സമീപനം ആരോഗ്യകരമല്ലെന്നു തെളിയുന്നു. എന്നാൽ പലപ്പോഴും വീണാലും, ആ കുഞ്ഞ് സ്വയം നിവർന്നുനിൽക്കുവാനുള്ളതാണെന്നും, സ്വയം നടന്നുപറിക്കണമെന്നും, അറിയാവുന്ന അമ്മ ചിന്തിക്കുന്നത് അതിനുള്ള സാധ്യതകൾ ദൈവം ആ കുഞ്ഞിന്റെ ശരീരത്തിനും മനസ്സിനും നൽകിയിട്ടുണ്ടെന്നാണ്. അത് പ്രയോജനപ്പെടുത്തി അവൻ നടക്കുമെങ്കിലും, വീടിന്റെ മുകളിലത്തെ നിലയിലേക്ക് സ്വയം ചാടിക്കയറുവാൻ അമ്മ അവനോട് പറയുകയില്ല. അമ്മ കയറുന്നതുപോലെ, കോവണിയിലൂടെ അവൻ കയറണം. ഇപ്രകാരമുള്ള ഒരു കൂട്ടുപ്രവർത്തനം (സഹവർത്തനം) (‘Synergeia’) ആണ് ജീവിതവും ആദ്ധ്യാത്മികതയെന്നും മാർ ഗ്രീഗോറിയോസ് തറപ്പിച്ചു പറഞ്ഞു. സൃഷ്ടിയും സ്രഷ്ടാവും തമ്മിൽ അടിസ്ഥാനപരമായ വ്യത്യാസം (‘Diastema’) ഉണ്ടെങ്കിലും, സ്രഷ്ടാവിന്റെ സാദൃശ്യം ലഭിച്ചതുമൂലം സ്രഷ്ടാവിന്റെ വർത്തനത്തിന്റെ പ്രഭയിൽ (‘Energeia’) പങ്കുചേരുവാൻ കഴിയുമെന്നും (‘Metousia’) അതിലൂടെ ദൈവസാദൃശ്യത്തിന്റെ പൂർണ്ണത (‘Pleroma’) യിലേക്ക് വളരുവാൻ ക്രിസ്തുവിന്റെ കൃപ പരിശുദ്ധാത്മാവിലൂടെ പ്രവർത്തിച്ചുകൊണ്ടിരിക്കുന്നു എന്നും അദ്ദേഹം പറഞ്ഞു.



2. ആരാധനയുടെ അർത്ഥവും പ്രസക്തിയും:

പ്രപഞ്ചരഹസ്യം രണ്ടുപദങ്ങളിൽ പൗരസ്ത്യ പിതാക്കന്മാർ സംക്ഷേപിക്കുന്നുവെന്ന് മാർ ഗ്രീഗോറിയോസ് കണ്ടെത്തി: Theurgia യും Leitourgia യും.

സൃഷ്ടികർമ്മത്തിനും പരിപാലനത്തിനും ദൈവത്തിന്റെ പ്രവർത്തനം ('Theurgia') നടക്കുമ്പോൾ, സൃഷ്ടിയുടെ ദൈവത്തോടുള്ള പ്രതികരണത്തിന് ആരാധന ('Leitourgia') എന്നു പറയുന്നു. (Leitourgia യിൽനിന്നാണ് Liturgy ഉണ്ടായത്). സൃഷ്ടിയുടെ ദൈവത്തോടുള്ള പ്രതികരണത്തെ മാർ ഗ്രീഗോറിയോസ് മറ്റൊരു പദപ്രയോഗം കൊണ്ട് ഇംഗ്ലീഷിൽ വിശേഷിപ്പിച്ചു: "Joy of Freedom of the children of God" ("ദൈവമക്കളുടെ സ്വാതന്ത്ര്യത്തിന്റെ ആനന്ദം") എന്ന്.

ദൈവസാന്നിധ്യബോധത്തിൽ, മനുഷ്യർക്ക് സൃഷ്ടിയുടെ മുഴുവൻ പുരോഹിത സ്ഥാനത്തുനിന്ന് സ്നേഹത്തോടെയും സ്വാതന്ത്ര്യത്തോടെയും "അബ്ബാ പിതാവേ" എന്ന് വിളിക്കുവാൻ അവകാശം ഉണ്ട്. ആരാധന, യാചനയല്ല. ആരാധന അതിൽതന്നെ സമ്പൂർണ്ണമായ സ്വാതന്ത്ര്യ പ്രകടനമാണ്. ഇതുകൊണ്ടാണ്, ആരാധന സ്ഥലകാല പരിമിതികൾക്കപ്പുറത്തേക്ക് മനുഷ്യനെ പ്രവേശിപ്പിക്കുന്നു എന്ന് മാർ ഗ്രീഗോറിയോസ് എടുത്തുപറഞ്ഞത്.

"Joy of Freedom" എന്ന മാർ ഗ്രീഗോറിയോസിന്റെ ആദ്യഗ്രന്ഥം, പ്രായപൂർത്തിയാകുന്നവകാശപ്പെടുന്ന ആധുനിക മനുഷ്യന് ആരാധനയുടെ ആവശ്യം എന്ത് എന്ന ചോദ്യത്തിനുള്ള പ്രതികരണമായിട്ടാണ് എഴുതിയിട്ടുള്ളത്. ഒരു ആശ്രിതന്റെയോ, അടിമയുടെയോ ആവശ്യംപറയൽ അല്ല ആരാധന എന്നും, മക്കളുടെ പക്ഷതയും പ്രായപൂർത്തിയും മാതാപിതാക്കളെ സ്നേഹിക്കുവാനുള്ള അവകാശവും സ്വാതന്ത്ര്യവും ആയിരിക്കുന്നതുപോലെ, സ്വർഗ്ഗീയപിതാവിന്റെയടുക്കലുള്ള ദൈവമക്കളുടെ സ്നേഹത്തിലുള്ള സ്വാതന്ത്ര്യവും അതിന്റെ ആനന്ദവുമാണ് ആരാധനയെന്നും അതാണ് പൗരസ്ത്യരാധനയുടെ മൂലമന്ത്രമെന്നും പറഞ്ഞപ്പോൾ അത് അനേകം ഹൃദയങ്ങളിൽ കുളിരേകി. അതിന്റെ ബാക്കിയായിട്ട് അദ്ദേഹം പൗരസ്ത്യരാധനയുടെ ചില വിശിഷ്ട സ്വഭാവങ്ങൾക്കുടി എടുത്തുപറഞ്ഞു: അവയിൽ ചിലത് മാത്രം എടുത്തുദ്ധരിക്കട്ടെ.

1. ചരിത്രത്തിനപ്പുറവും, ഇപ്പുറവുമുള്ള സമസ്ത ദൈവസൃഷ്ടിയും പങ്കുചേരുന്ന അനുഭവം. അതിൽ, കാർമ്മികരോ, പാട്ടുകാരോ മാത്രമായിട്ടല്ല, ജീവിച്ചിരിക്കുന്നവരും, വാങ്ങിപ്പോയവരും, അദ്യശ്യഗണങ്ങളും പങ്കുകാരാകുന്നു. ക്രിസ്തുവിന്റെ സമ്പൂർണ്ണ ശരീരത്തെക്കുറിച്ചുള്ള അവബോധം ഉറപ്പാക്കുന്നതാണ് പൗരസ്ത്യരാധന.
2. ഭാഷയിൽ മാത്രമല്ല ആരാധനാ സംവിധാനത്തിലെല്ലാം തദ്ദേശീയ രൂപഭാവങ്ങൾക്ക് പ്രസക്തി.
3. ഐക്കോണുകളിൽകൂടി, ദൈവിക സാന്നിധ്യത്തിന്റെയും, രക്ഷാചരിത്രത്തിന്റെയും പ്രതീകാത്മക ആവിഷ്ക്കരണവും ഒരു പ്രത്യേക പങ്കാളിത്തവും.
4. വേദവചനങ്ങളുടെയും, വചനശക്തിയുടെയും സമ്പന്നത
5. മുർത്തരൂപങ്ങളും, ക്രിയകളും, പ്രതീകങ്ങളും, ദൈവസന്നിധിയിലെ ഒരു വിശുദ്ധ കർമ്മത്തിന്റെ അനുഭവം പ്രദാനം ചെയ്യുന്നു.
6. എല്ലാ ആരാധനാസന്ദർഭങ്ങളും, മനുഷ്യന്റെ സമഗ്ര ജീവിതാവസ്ഥയുടെ സമർപ്പണം ആകുന്നു. രോഗം, സാമൂഹ്യ രാഷ്ട്രീയ സാഹചര്യങ്ങൾ, ജീവിത പ്രശ്നങ്ങൾ എന്നിവയെല്ലാം, അവയ്ക്കുള്ള ദൈവിക പദ്ധതിപ്രകാരമുള്ള അതിജീവനത്തിനായിട്ടുള്ള പ്രാർത്ഥനകളും യാചനകളും ധാരാളം ഉൾക്കൊള്ളുന്നു. എന്നാൽ മനുഷ്യൻ ആത്യന്തികമായി, ദൈവികജീവന്റെ പങ്കാളിത്തത്തിലേക്ക് വരണം എന്ന ഊന്നൽ അതിനോട് ചേർത്ത് വ്യക്തമാക്കുന്നു.
7. എല്ലാ ആരാധനാനുഭവങ്ങളും കേന്ദ്രീകരിച്ചിരിക്കുന്നത് **വി. കുർബ്ബാനയിലാണ്**. വി. കുർബ്ബാന, ഒരു കർമ്മാനുഷ്ഠാനം എന്നതിലപ്പുറമായി, ദൈവത്തിന്റെ സ്നേഹപ്രവാഹമാകുന്ന Theurgia യും സൃഷ്ടിയുടെ സ്നേഹപ്രതികരണമാകുന്ന Leiturgia യും ആയി, ആത്യന്തിക ദൈവമനുഷ്യ (സൃഷ്ടി) സമന്വയവർത്തനം (Synergeia) എന്ന പരമനന്മയിലേക്ക് എല്ലാറ്റിനെയും രൂപാന്തരപ്പെടുത്തുന്നു.

ടുത്തിക്കൊണ്ടിരിക്കുന്നു എന്ന് പറഞ്ഞുകൊണ്ടാണ് മാർ ഗ്രീഗോറിയോസ് ആരാധനയെക്കുറിച്ചുള്ള തന്റെ വാക്കുകൾ പൂർത്തീകരിച്ചിട്ടുള്ളത്. ഈ ഉൾക്കാഴ്ചയുടെ അടിസ്ഥാനത്തിലാണ്, **മാനവീയതയുടെ മുഴുവൻ കൗദാശികതയെക്കുറിച്ച്** (Sacramental Humanism) അദ്ദേഹം തന്റെ പരിസ്ഥിതി ദർശനത്തിൽ സൂചിപ്പിക്കുന്നത്.

മാർ ഗ്രീഗോറിയോസിന്റെ ആദ്ധ്യാത്മികതാ ദർശനത്തിന് ഭാരതീയവും ആധുനികവുമായ ഒരു വിശേഷണക്കുറിപ്പ്

മാർ ഗ്രീഗോറിയോസിന്റെ ആദ്ധ്യാത്മികതാ ദർശനത്തിന് രണ്ടു സാഹചര്യങ്ങളിൽ പ്രത്യേക പ്രാധാന്യം ഉണ്ട്. ഒന്ന്, ഭാരതത്തിന്റെ ദാർശനികവും ആദ്ധ്യാത്മികവുമായ സാഹചര്യം. രണ്ട്, ആഗോളവൽകൃത സമൂഹത്തിന്റെയും നവകോളണിവൽക്കരണ മുന്നേറ്റങ്ങളുടെയും സാഹചര്യം.

ഭാരതത്തിന്റെ ദാർശനികവും ആദ്ധ്യാത്മികവുമായ സാഹചര്യത്തെ അകം പുറം കണ്ട് വിലയിരുത്തുവാൻ മാർ ഗ്രീഗോറിയോസിനു കഴിഞ്ഞു. ഡോ. എസ്. രാധാകൃഷ്ണൻ എങ്ങനെയാണോ പാശ്ചാത്യദർശനത്തെ വിലയിരുത്തിയത് ഏതാണ്ട് അതുപോലെ ഡോ. പൗലസ് മാർ ഗ്രീഗോറിയോസും ഭാരതീയ ദർശനത്തെ വിലയിരുത്തി. ശ്രീ ശങ്കരന്റെ അദ്വൈതവേദാന്തത്തെയും, ബുദ്ധദർശനത്തെയും ആണ് പ്രധാനമായും അദ്ദേഹം അടുത്തുകണ്ടത്. വിലയിരുത്തലിൽ ഡോ. രാധാകൃഷ്ണനും, മാർ ഗ്രീഗോറിയോസും തമ്മിൽ ഒരു വലിയ അന്തരം ഉണ്ടായിരുന്നു. ഡോ. രാധാകൃഷ്ണൻ പാശ്ചാത്യ ദർശനങ്ങളുടെ ആഴമില്ലായ്മയെ കണ്ടെത്തിയപ്പോൾ, ഡോ. പൗലസ് മാർ ഗ്രീഗോറിയോസ് ഭാരതീയ ദർശനങ്ങളുടെ ആഴം കണ്ട് അത്ഭുതപ്പെടുകയും, പൗരസ്ത്യ ക്രൈസ്തവ ദാർശനികഭാവങ്ങൾക്ക് ചരിത്രപരമായ ഒരു ബന്ധം ഭാരതീയ ദർശനങ്ങളോട് ഉണ്ടെന്ന് ഉറപ്പിച്ചുപറയുകയും ചെയ്തു. പ്രശ്ന ബുദ്ധനാണ്, ശ്രീ ശങ്കരൻ എന്ന് നിരൂപണം ചെയ്തവരുടെ വഴിയിലൂടെ അല്ലെങ്കിലും, ഭാരതീയ ചിന്തയുടെ മഹത്തായ ശ്രോതസ് ബുദ്ധദർശനമാണെന്ന് മാർ ഗ്രീഗോറിയോസ് പ്രഖ്യാപിച്ചു. ബുദ്ധദർശനത്തിന്റെ സമഗ്രത അതിന്റെ 'അദ്ധ്യ' വീക്ഷണത്തിലുണ്ടെന്നും, അതിൽ ആദ്ധ്യാത്മികതയും ഭൗതികതയും, ആരാധനയും സാമൂഹ്യധർമ്മവും, ഒരു സമഗ്രസംഗ്രാഹിതാവത്തോടെ ഉൾക്കൊണ്ടിരിക്കുന്നുവെന്നും തിരിച്ചറിഞ്ഞപ്പോൾ, അവിടെയാണ് ആധുനികത അന്വേഷിക്കുന്ന യഥാർത്ഥ അന്തർദീപനം (Enlightenment- പ്രബുദ്ധത) കൂടികൊള്ളുന്നത് എന്നും അദ്ദേഹം ചൂണ്ടിക്കാട്ടി. ഈ അന്തർദീപനത്തെ **പരിസ്ഥിതിരമ്യതയുടെ** താക്കോലായും, **സർവ്വമതസംഗ്രാഹിതത്തിന്റെ** വാതിലായും, നീതിക്കുവേണ്ടിയുള്ള പോരാട്ടത്തിന്റെ ഉൾതീയായും, വിശ്വപുരുഷത്വമായ ക്രിസ്തുവിങ്കലേക്കുള്ള **സത്യസോപാനമായും** വിശേഷിപ്പിക്കുന്നതിൽ തെറ്റുണ്ടെന്നു തോന്നുന്നില്ല.

"ആധുനിക" ചിന്താലോകത്തിന്റെ രോഗാതുരതയ്ക്ക് പാശ്ചാത്യ ലോകം തന്നെ കണ്ടെത്തിയ മറുമറുന്നായിട്ടാണ് ഉത്തരാധുനികതയെ പലരും വിശേഷിപ്പിക്കുന്നത്. ആധുനികതയുടെ മുഖമുദ്രകളായ 'വസ്തുവൽക്കരണം' (Objectification), വിഘടനം (Fragmentation), ഉപഭോഗസംസ്കാരം (Consumer Culture), പരിസ്ഥിതിദോഷം (Eco-injustice), തദ്ദേശീയതാവഗണന (Disregard to the Indigenous), ആൺഭരണം (Patriarchy) മുതലായവയെ അതിജീവിക്കുവാനുള്ള ഒരു രീതിശാസ്ത്രം പ്രേമായിധ്യം, മാർക്സസം, ഗാദമറും ഡിൾറ്റായിയും ഒക്കെ വഴിതെളിച്ച ആധുനിക രീതിശാസ്ത്രങ്ങളിലുണ്ടെന്നുള്ള പ്രതീക്ഷ വെറും വ്യാമോഹമാണെന്ന് മാർ ഗ്രീഗോറിയോസ് ദീർഘദർശനം ചെയ്തു. കാരണം അവയിലും വൈകാരികതയുടെ ഒരു കാല്പനികഭാവമാണ് മൗലികമായ ആത്മദർശനത്തെക്കാൾ ഇടംപിടിച്ചത്. ദൈവം, മനുഷ്യൻ, പ്രപഞ്ചം എന്നിവയുടെ സമഗ്രബന്ധത്തിൽ, സ്വയശുന്യവൽക്കരണത്തിലൂടെ സ്വയം തിരിച്ചറിയുകയും രൂപപ്പെടുകയും ചെയ്യുന്ന ഒരാത്മദർശനത്തിനു മാത്രമേ ഭാവിഭാഗ്യേയവുമായി സന്ധിക്കാനാവൂ എന്നതാണ് മാർ ഗ്രീഗോറിയോസിന്റെ ആദ്ധ്യാത്മികതാദർശനത്തിന്റെ മൂലമന്ത്രം. □

"God is good. He alone is truly and fully good. He is good without mixture of evil; in Him all evils disappears. From Him comes all good. All that is good not only comes from Him, but is also His presence. Where the good is, there God is present."

- Paulos Mar Gregorios



ഫാ. ഡോ. വി. സി. ശമുവേൽ: സത്യാന്വേഷകനായ ആചാര്യശ്രേഷ്ഠൻ

പ. ബസേലിയോസ് മാർതോമാ പൗലോസ് ദിതീയൻ കാതോലിക്ക


സത്യാന്വേഷണത്തിന്റെ ബൈബിൾ ആണ് പാണ്ഡിത്യം. താൻ ആരാധിക്കുകയും വിശ്വസിക്കുകയും ചെയ്യുന്ന യേശുക്രിസ്തുവിനെ കുറിച്ചായിരുന്നു അച്ചന്റെ പ്രധാന അന്വേഷണം. സത്യം കണ്ടെത്തുവാനുള്ള ക്ലേശഭൂയിഷ്ഠമായ തീർത്ഥയാത്രയായിരുന്നു ആ അന്വേഷണം. ക്രൈസ്തവസഭയെ വെട്ടിമുറിച്ച്, പിതാക്കന്മാർ നൂറ്റാണ്ടുകൾ പോരാടി ചപ്പോഴും സത്യം കണ്ടെത്തുവാനുള്ള പരിശ്രമത്തിനു ആരും ഒരുങ്ങിയതായി കണ്ടില്ല. വിവിധ ഭാഷകൾ പഠിച്ചും, ലോകത്തിന്റെ നാനാഭാഗങ്ങളിലുള്ള സർവ്വകലാശാലകളിലും ലൈബ്രറികളിലുമുള്ള മൂലരേഖകൾ കണ്ടെത്തി നൂറ്റാണ്ടുകൾ പഴക്കമുള്ള തർക്കത്തിന് വേദശാസ്ത്രപരമായ പരിഹാരം കണ്ടെത്തിയത് നിസ്സാര കാര്യമല്ല.

ക്രൈസ്തവ സഭകളുടെ ഭാവിയിലെ യോജിപ്പിനുള്ള അടിസ്ഥാനശിലയാണ് ഈ കണ്ടെത്തലുകൾ. അതിനു പണ്ഡിതലോകത്തിന്റെ അംഗീകാരവും ലഭിച്ചുവെന്നത് വൻ നേട്ടം തന്നെയാണ്. താഴെത്തട്ടിലേക്ക് അതിന്റെ പ്രയോജനം എത്തിച്ചേരാൻ ഇനിയും സമയം വേണ്ടിവന്നേക്കാം. അങ്ങിനെ സംഭവിക്കുമ്പോൾ അതിന്റെ മുഖ്യകാരണക്കാരൻ ശമുവേൽ അച്ചനാണെന്നു ചരിത്രം രേഖപ്പെടുത്തിക്കഴിഞ്ഞു.

(‘വൈദികരുടെ വൈദികൻ’ എന്ന കൃതിയിലെ (2001) ലേഖനത്തിൽ നിന്നും.)

“പണ്ഡിതന്മാരായ റോമൻ കത്തോലിക്ക ചരിത്രകാരന്മാരെ കൽക്കറുന്തു സുന്നഹദോസിന്റെ (ക്രിസ്തു ശാസ്ത്രസംബന്ധിയായ) പരിമിതികൾ അദ്ദേഹം ആധികാരികമായി തെളിയിച്ചു കാണിച്ചപ്പോൾ അത്ര ചരിത്ര പാണ്ഡിത്യം ഇല്ലാത്ത ഞാൻ അഭിമാനപൂർവ്വമായി. അദ്ദേഹത്തിന്റെ ചരിത്രസത്യങ്ങൾ നമ്മുടെ സഭകൾ സ്വീകരിച്ചുവെങ്കിൽ എത്രയോ നന്നായിരുന്നു.”

- ഡോ. ഗീവർഗീസ് മാർ ഒസ്താന്തിയോസ്



തോമസ് മാർ അത്താനാസ്യോസ്, ഫീലിപ്പോസ് മാർ യൗസേബിയോസ് എന്നീ മെത്രാപ്പോലീത്താമാർ പാതകാലത്ത് ഗുരുനാഥൻ വി. സി. ശമുവേൽ അച്ചനോടൊപ്പം (1963, സെറാമ്പൂർ).



ഓർമ്മ നവംബർ 18-ന്

“ആകമാന സഭാചരിത്രം സ്വായത്തമാക്കിയ ഒരു ചരിത്രകാരൻ ബാർ എബ്രായക്കുശേഷം പൗരസ്ത്യനാട്ടിൽ അറിയപ്പെടുന്നത് വി. സി. ശമുവേൽ അച്ചനെയാണ്. ആറാം നൂറ്റാണ്ടിൽ ജീവിച്ചിരുന്ന അന്ത്യോക്യയിലെ മാർ സേവേറിയോസിനുശേഷം ലോകം കണ്ട ഏക ക്രിസ്തുവിജ്ഞാനിയും ശമുവേൽ അച്ചൻ തന്നെ. സഞ്ചരിക്കുന്ന വിജ്ഞാനകോശമായിരുന്ന അദ്ദേഹം അനേകം വിഷയങ്ങളിൽ ലോകഅതോറിറ്റി ആയിരുന്നു. ഓർത്തോഡോക്സി യുടെ വക്താവായിരുന്ന അദ്ദേഹം ഓർത്തോഡോക്സ് വിശ്വാസം വിശുദ്ധമാണെന്നു വ്യക്തമാക്കി. അന്ത്യോക്യ മനസ്സിലാക്കുവാൻ കഴിയാതെ തെറ്റിദ്ധരിച്ച നിലപാടിനെ നൂതനമായി വ്യാഖ്യാനിച്ചു വിശദീകരിച്ചുകൊടുത്ത മഹാജ്ഞാനി ആയിരുന്നു.”

- പ. ബസേലിയോസ് മാർതോമാ മാത്യൂസ് ദിതീയൻ കാതോലിക്ക




തിരുസന്നിധിയിൽ നിന്നു ചില പാഠങ്ങൾ - 9

ഫാ. റ്റി. വി. ജോർജ് നെടുമാവ്

‘ഞാൻ നിനക്കും സ്ത്രീക്കും നിന്റെ സന്തതിക്കും അവളുടെ സന്തതിക്കും തമ്മിൽ ശത്രുതാം ഉണ്ടാക്കും; അവൻ നിന്റെ തല തകർക്കും; നീ അവന്റെ കൂതികാൽ തകർക്കും’ (ഉൽപ. 3:15). ദൈവം ഏദനിൽ വെച്ചു സാത്താനു നൽകിയ ശാപമാണിത്. മനുഷ്യനെ സംബന്ധിച്ചിടത്തോളം ഇതിൽ ഒരു ശാപ മോക്ഷം അടങ്ങിയിട്ടുണ്ട്. അതു സ്ത്രീയുടെ സന്തതി സർപ്പത്തിന്റെ തലയെ ചതയ്ക്കും എന്നുള്ളതും, അവനും സർപ്പത്തിനും (പിശാചിനും) തമ്മിൽ ശത്രുതാം ഉണ്ടാക്കും എന്നുള്ളതുമാണ്. ഏദനിൽ സംഭവിച്ചത് മനുഷ്യനും സാത്താനും തമ്മിൽ ബന്ധുത്വമുണ്ടായി എന്നുള്ളതാണ്. അത് മനുഷ്യനെ സംബന്ധിച്ചിടത്തോളം ഒരു അടിമത്വമായിരുന്നു. ഈ അടിമത്വത്തിൽ നിന്നുള്ള വിടുതലിനെയും സർപ്പത്തിന്റെ - സാത്താന്റെ - പരാജയത്തെയുമാണ് ഈ ദൈവവാഗ്ദത്തം മുന്നറിയിച്ചിരിക്കുന്നത്. പുരുഷനിലാണല്ലോ സന്തതി എണ്ണപ്പെടുന്നത്. എന്നാൽ ഇവിടെ ‘സ്ത്രീയുടെ സന്തതി’ എന്നു കൽപിച്ചിരിക്കുന്നത് അർത്ഥഗർഭമാണ്. അതു പുരുഷബന്ധം കൂടാതെ ജനിക്കുന്ന ഒരു അത്ഭുതശിശുവിനെപ്പറ്റിയുള്ള മുന്നറിയിപ്പായിരുന്നു. പക്ഷെ, ആദാം അതിന്റെ രഹസ്യം പൂർണ്ണമായി അറിഞ്ഞിരുന്നില്ല. എങ്കിലും അവൻ ഈ വാഗ്ദത്തം പ്രത്യാശാജനകമായിരുന്നു. ഈ സന്തതിക്കായുള്ള പ്രതീക്ഷ യുഗാരംഭത്തിൽതന്നെ ആരംഭിച്ചു. ആരാണ് സ്ത്രീയുടെ സന്തതി? ഒരു പക്ഷെ, തന്റെ മുത്തപുത്രനായ കയീനോ, രണ്ടാമനായ സുഭഗനും സുശീലനുമായ ഹാബേലോ ആയിരിക്കുമെന്ന് ആദാം വിചാരിച്ചിരുന്നിരിക്കണം. എന്നാൽ ദുഷ്ടനായ കയീന്റെ കൈകളാൽ നിർദ്ദോഷിയും നിഷ്കളങ്കനുമായ ഹാബേൽ വധിക്കപ്പെടുകയാണല്ലോ സംഭവിച്ചത്. ഇത് ആദാമിനെ അതിമാത്രം വേദനിപ്പിച്ചു. ആദാം വിതച്ച പാപത്തിന്റെ വിത്ത് വളരുകയാണ്! അവൻ ദുഃഖത്തോടുകൂടി ദിവസങ്ങൾ കഴിച്ചുകൂട്ടി. സ്വജീവിതാന്ത്യം അടുത്തപ്പോൾ സ്വപുത്രനും സ്വഹൃദയപ്രകാരമുള്ളവനുമായ ശേത്തിനെ വിളിച്ച് ദൈവം നൽകിയിട്ടുള്ള പ്രത്യാശ അവനെ അറിയിക്കുകയും, തന്റെ മരണശേഷം തന്റെ തലയോട്ടിയെടുത്തു പ്രത്യേകം സൂക്ഷിക്കണമെന്നും, ശേത്തിന്റെ സന്താനങ്ങൾ ദൈവപ്രസാദകരമായ നടപടികളിലൂടെ ജീവിക്കണമെന്നും ഗുണഭോഷിച്ചു ഭരമേൽപിക്കുകയും ചെയ്തു. ‘സ്ത്രീയുടെ സന്തതി’ക്കു തിരുമുൽക്കാഴ്ച സമർപ്പിക്കുന്നതിനു പൊന്നും മുറും കൂന്തുമുക്കവും ആദാം ശേത്തിനെ ഏൽപ്പിച്ചതായും പാരമ്പര്യമുണ്ട് (ഇത് ‘മ്ആറസ്ഗാസെ’ എന്ന പുരാതന ഗ്രന്ഥത്തിൽ രേഖപ്പെടുത്തിയിട്ടുണ്ട്).*

ശേത്തും തന്റെ ജീവിതാന്ത്യമടുത്തപ്പോൾ സ്വപിതാവിന്റെ തലയോട്ടിയും കാഴ്ചദ്രവ്യങ്ങളും ആദാമിൽ നിന്നു ലഭിച്ച ഉപദേശവും തന്റെ മുത്തപുത്രന് ഏൽപ്പിച്ചുകൊടുത്തു. അങ്ങനെ തലമുറകളിലൂടെ ഈ ഭരമേൽപിക്കൽ തുടർന്നു. ആദാമിന്റെ 6-ാം തലമുറക്കാരനാണ് യാദർ.

യാദർ തന്റെ മക്കളെ വിളിച്ച് ഏദന്റെ പുനഃലബ്ധിക്കുവേണ്ടി വിശുദ്ധ ജീവിതത്താൽ ദൈവത്തെ പ്രസാദിപ്പിക്കുവാൻ ഗുണഭോഷിച്ചു. യാദറിന്റെ പുത്രന്മാരും പൗത്രന്മാരുമായി അരോഗദുഃഖഗാത്രന്മാരും സുഭഗസുന്ദരന്മാരുമായ ഒരു സംഘം യുവാക്കന്മാർ പിതൃകൽപനപ്രകാരം വിശുദ്ധ ജീവിതത്തിനു തങ്ങളെത്തന്നെ പ്രതിഷ്ഠിച്ചു. അവർ സന്യാസം സ്വീകരിച്ചുകൊണ്ടു ഹെർമ്മോൻ മലയുടെ മുകളിൽ കയറി ഭക്ഷണപാനീയാദി ഇമ്പങ്ങൾ പരിത്യജിച്ച് സദാ ദൈവത്തെ സ്തോത്രം ചെയ്തു കഴിച്ചുകൂട്ടി. ഇടവിടാതെ ദൈവത്തെ സ്തുതിക്കുന്നവർ എന്ന അർത്ഥത്തിൽ ‘ഈറേന്മാർ’ എന്നും, ദൈവത്തിനായി തങ്ങളെ പൂർണ്ണ സമർപ്പണം ചെയ്തവർ എന്ന നിലയിൽ ‘ദൈവത്തിന്റെ പുത്രന്മാർ’ എന്നും ഇവർ വിളിക്കപ്പെട്ടു. വർഷങ്ങൾ പലതു കഴിഞ്ഞു. പക്ഷെ, അവരുടെ ഉദ്ദിഷ്ടസിദ്ധിയുണ്ടായില്ല. ഏദന്റെ വാതിൽ തുറക്കപ്പെട്ടില്ല. ‘ദൈവത്തിന്റെ പുത്രന്മാർക്കു’ കടുത്ത ഇച്ഛാഭംഗമുണ്ടായി: ക്ഷമ നശിച്ചു. അവർ കുപിതരായി. തപോവൃത്തിയോടു യാത്ര പറഞ്ഞു. ഉപേക്ഷിച്ച ലോകസുഖങ്ങൾ എമ്പാടും ആസ്വദിക്ക തന്നെ; അവർ നിശ്ചയിച്ചുറച്ചു. അവർ മലയിൽ നിന്നും ജീവിതത്തിന്റെ ഉയർന്ന നിലവാരത്തിൽ നിന്നും താഴെയിറങ്ങി; ദേശത്തിന്റെ പാളയത്തിലെത്തി. തങ്ങൾക്കു വിവാഹം ചെയ്യാൻ സ്ത്രീകളെ ആവശ്യപ്പെട്ടു. എന്നാൽ



പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവായിൽ നിന്നും വാമൊഴിയായി പകർന്നു കിട്ടിയ സുറിയാനി സഭാ പാരമ്പര്യങ്ങൾ ശിഷ്യനായ ഫാ. ടി. വി. ജോർജ് അടുത്ത തലമുറയ്ക്കായി കൈമാറി എഴുതിയ ലേഖന പരമ്പര.

ശേത്യർ വഴങ്ങിയില്ല. ‘നിങ്ങൾ ഉടമ്പടി ലംഘനക്കാർ, നിങ്ങൾക്കു ഞങ്ങൾ സ്ത്രീകളെ തരികയില്ല.’ ബ്രഹ്മചര്യം സ്വീകരിച്ചു ജീവിതത്തിന്റെ ഉന്നതസോപാനത്തിൽ കയറിയവർ തങ്ങളുടെ ഉടമ്പടിയെ ഓർക്കാതെ ജഡമോഹത്താൽ പ്രേരിതരായി ഉന്നതമായ ജീവിതനിലവാരത്തിൽനിന്നും ഇറങ്ങിപ്പോകുന്നത് എത്ര കഷ്ടമാണ്! ആധുനിക ക്രൈസ്തവ ലോകത്തിലും ഇപ്രകാരം ചില ‘ദൈവപുത്രന്മാരെ’ കാണാൻ ഇടയാകുന്നതു ശോചനീയം തന്നെ.

ശേത്യസന്താനങ്ങളായ ‘ദൈവത്തിന്റെ പുത്രന്മാർ’ അടങ്ങിയില്ല. അവർ ശാപഗ്രസ്ഥനായ കയീന്റെ കൂടാരത്തിലേക്കു കടന്നുചെന്നു. സ്ത്രീകളെ ആവശ്യപ്പെട്ടു. സുന്ദരരൂപിണികളായ സ്ത്രീകളുണ്ടവിടെ. ‘ദൈവത്തിന്റെ പുത്രന്മാർ’ അവരെ പരിഗ്രഹിച്ചു. ഈ വിവാഹബന്ധത്തിൽ നിന്നാണ് ഭൂമിയിൽ മല്ലന്മാർ ജനിച്ചത്. ഈ സംഭവത്തെപ്പറ്റിയാണ് ഉൽപത്തി പുസ്തകത്തിൽ ‘ദൈവത്തിന്റെ പുത്രന്മാർ മനുഷ്യരുടെ പുത്രിമാരുടെ അടുക്കൽ ചെന്നിട്ട് അവർ മക്കളെ പ്രസവിച്ചു’ (6:4) എന്നു പറഞ്ഞിരിക്കുന്നത് (ഉൽപത്തി 6-ാം അദ്ധ്യായത്തിൽ പറഞ്ഞിരിക്കുന്ന ദൈവത്തിന്റെ പുത്രന്മാർ ആർ എന്ന ഒരു ചോദ്യം ചിലർ ഇവിടെ അയച്ചിരുന്നു. അതിന്റെ മറുപടി ഈ ലേഖനത്തിൽ കാണുക - പത്രാധിപർ).



ഈ സംഭവം അന്ത്യോഖ്യാ പാത്രിയർക്കീസായ മിഖായേൽ റാബോ അദ്ദേഹത്തിന്റെ സഭാചരിത്രത്തിൽ രേഖപ്പെടുത്തിയിട്ടുണ്ട് - ലേഖകൻ.).

“ദൈവത്തിന്റെ പുത്രന്മാർ താഴെയിറങ്ങാതെ അവരുടെ ഉടമ്പടിയനുസരിച്ചു ജീവിച്ചുകൊണ്ടു പ്രയോജനമൊന്നും വരാനില്ലായിരുന്നുവെങ്കിൽ പിന്നെ അവർ ഇറങ്ങിപ്പോകുന്നതിലേന്നാണ് തെറ്റ്?” ഞാൻ ചോദിച്ചു.

“മനുഷ്യവർഗ്ഗത്തിന്റെ രക്ഷ കുറേക്കൂടി മുമ്പേതന്നെ നടന്നേനെ. അതായത് ‘സ്ത്രീയുടെ സന്തതി’യുടെ ജനനത്തിന് ലോകം വളരെ മുൻകൂട്ടിത്തന്നെ സജ്ജമാക്കപ്പെട്ടുമായിരുന്നു.” ബാവാ തിരുമേനി കൽപിച്ചു. ഈ രക്ഷയ്ക്കു വേണ്ടി മനുഷ്യവർഗ്ഗത്തിൽനിന്ന് ആദ്യംമുതലേ ചിലരേയും ചില വർഗ്ഗത്തെയും അതായത് നോഹ തന്റെ കുടുംബത്തിൽ ശേമിനെയും ശേമിന്റെ വർഗ്ഗത്തിൽ അബ്രഹാമിനെയും അവന്റെ മക്കളിൽ ഇസ്സഹാക്കിനെയും തുടർന്ന് യാക്കോബിനെയും യാക്കോബിന്റെ സന്താനങ്ങളിൽ യഹൂദാ ഗോത്രത്തെയും അതിൽ ദാവീദിന്റെ കുടുംബത്തെയും അതിൽനിന്നു വിനയസമ്പന്നയും നിർമ്മലകന്യകയുമായ വി. മറിയാമിനെയും. ഇങ്ങനെ ഒരു തെരഞ്ഞെടുപ്പു നാം കാണുന്നുണ്ടല്ലോ. മനുഷ്യവർഗ്ഗത്തിൽ നിന്നുള്ള ഈ തെരഞ്ഞെടുപ്പിന് ‘ദൈവത്തിന്റെ പുത്രന്മാരുടെ ഈ വിവാഹവേഷ്ച തെല്ലും സഹായകമായിരുന്നില്ല.

ശപിക്കപ്പെട്ട കയീന്റെ സന്തതികളുമായുള്ള വിവാഹബന്ധം ദൈവഹിതത്തിനു വിരുദ്ധമായിരുന്നു, എന്നു മാത്രമല്ല ദൈവകോപത്തിനു ഹേതുഭൂതമാകയും ചെയ്തു (ഉൽപ. 6:5). അതു പാപത്തിന്റെ വളർച്ചയെ ത്വരിതപ്പെടുത്തി. ‘താൻ ഭൂമിയിൽ മനുഷ്യനെ ഉണ്ടാക്കുകകൊണ്ടു യഹോവാ അനുതപിച്ചു; അത് അവന്റെ ഹൃദയത്തിനു ദുഃഖമായി’ (ഉൽപ. 6:6). ഇതാണ് ജലപ്രളയം മൂലം ഉള്ള ശിക്ഷയ്ക്കു കാരണമായിത്തീർന്നത്. അവിടെയും മനുഷ്യവർഗ്ഗത്തോടുള്ള ദൈവത്തിന്റെ അനന്തമായ കാരുണ്യം ഹേതുവായി പൂർണ്ണമായ സംഹാരത്തിനു മുതിരാതെ നീതിമാനായ നോഹിനെയും കുടുംബത്തെയും രക്ഷിക്കുന്നു.

ശേത്യരായ ‘ദൈവത്തിന്റെ പുത്രന്മാർ’ അമോന്യരുമായി വിവാഹബന്ധത്തിൽപെട്ടതിനെപ്പറ്റി പറഞ്ഞപ്പോൾ തിരുമേനി സത്യവിശ്വാസേതരരായ ഇതര വിഭാഗങ്ങളിൽപെട്ടവരുമായി നമ്മുടെ ആളുകൾ വിവാഹബന്ധത്തിലേർപ്പെടുന്നതിന്റെ അനൗചിത്യം ചൂണ്ടിക്കാണിച്ചു. ഈ പ്രവണതയെ നിരുത്സാഹപ്പെടുത്തിക്കൊണ്ട് പ്രസംഗങ്ങളും ഇടയലേഖനങ്ങളും മൂലം ഈടുറ്റ പ്രബോധനങ്ങൾ തിരുമേനി നൽകിക്കൊണ്ടാണിരുന്നിട്ടുള്ളത്. വിശ്വാസികളുമായി വിവാഹബന്ധത്തിലേർപ്പെട്ടുകൊള്ളുക എന്നുള്ള ദൈവനിർദ്ദേശം വ്യക്തമാക്കുന്നതിന്, ‘നിന്റെ പുത്രിമാരെ അവരുടെ പുത്രന്മാർക്കു കൊടുക്കയോ, അവരുടെ പുത്രിമാരെ നിന്റെ പുത്രന്മാർക്ക് എടുക്കയോ ചെയ്യരുത്’ (ആവ. 7:3) എന്ന യഹോവയുടെ കൽപനയും വേദപുസ്തകത്തിലെ മറ്റു ചില ഭാഗങ്ങളും തിരുമേനി ചൂണ്ടിക്കാണിച്ചു (എസ്രാ. 9:12, നെഹമ്യാ. 13:25, 2 കോരി. 7:14-16).

‘ദൈവത്തിന്റെ പുത്രന്മാരുടെ, തപോന്നതിക്ക് ഒരു ഫലവും ലഭിക്കാതിരുന്നതെന്തുകൊണ്ടാണെന്നു വ്യക്തമാക്കിത്തരണമെന്ന് ഞാൻ അപേക്ഷിച്ചു.

‘ദൈവം നീതിമാനാകയാലാണ്’ തിരുമേനി കൽപിച്ചു. ‘ഇരുമ്പു തിന്നിട്ടു ചൂക്കു കഷായം കുടിച്ചാൽ ഫലമുണ്ടോ?’ എന്നു കുടി തിരുമേനി ചോദിച്ചു. പ്രവൃത്തി മൂലം ഒരു ജഡവും ദുഷിക്കപ്പെടുകയില്ല (ഗലാ. 2:16; റോമ. 3:20)

എന്നുള്ള വി. പൗലുസ് അപ്പോസ്തോലന്റെ ഉത്ബോധനം തിരുമനസ്സുകൊണ്ട് അനുസ്മരിപ്പിച്ചു. അനന്തരം ഇപ്രകാരം വിശദീകരിച്ചു:

ഏദനിലെ വിലക്കപ്പെട്ട വൃക്ഷത്തിന്റെ ഫലത്തിനുവേണ്ടി ആദാം അവനെത്തന്നെ പിശാചിനു വിറ്റുകളകയാണു ചെയ്തത്. മനുഷ്യനെ സ്വാതന്ത്ര്യമുള്ളവനായിട്ടാണു ദൈവം സൃഷ്ടിച്ചത്. നന്മയും തിന്മയും അവന്റെ മുമ്പിൽ വച്ചു. നന്മയെ സ്വീകരിക്കാനും തിന്മയെ പരിത്യജിക്കാനും തക്കവിധം അവൻ തന്റെ സ്വാതന്ത്ര്യം വിനിയോഗിക്കേണ്ടതിനു പകരം തിന്മയിൽ ആകൃഷ്ടനാകുകയാണു ചെയ്തത്. നന്മതിന്മകളെക്കുറിച്ചുള്ള അറിവിന്റെ ഫലം മനുഷ്യനെ മരണത്തിനും പിശാചിനും പാതാളത്തിനും അടിമയാക്കി. ഓരോ മനുഷ്യന്മാരും പിശാചിന്റെ അവകാശമായിത്തീർന്നു. പാപത്തിന്റെ ശമ്പളം മരണം. അതു നിയമമാണ്, നീതിയാണ്. മരണകരമായ ഫലം ഭക്ഷിച്ചു മരിച്ചവനെ ജീവിപ്പിക്കാൻ ജീവദായകമായ ഭക്ഷണം കൊടുക്കണം. ഭക്ഷണത്താലേ വന്ന പിഴ ഭക്ഷണത്താലേ വേണം പോകാൻ. അതിനു പാപത്തിനു തക്ക പരിഹാരം വരുത്തിയെങ്കിലേ മതിയാകൂ. ബലിയില്ലെങ്കിൽ വിമോചനമില്ല (എബ്രാ. 9:22). അതിനാലാണല്ലോ ആദാമുകാലം മുതൽ ബലി നടത്തപ്പെട്ടുപോന്നത്. പക്ഷെ, അതു പര്യാപ്തമായിരുന്നില്ല (എബ്രാ. 10:1, 4, 5). ന്യായപ്രമാണബലികൾ, വരുവാനുള്ളതും പാപപരിഹാരം വരുത്താൻ കഴിവുള്ളതുമായ സാക്ഷാൽ ബലിയുടെ കേവലം മുൻകൂറികൾ മാത്രമായിരുന്നു. എന്നാൽ തികവുറ്റ ബലി നിർവ്വഹിപ്പാൻ - പാപപരിഹാരം വരുത്തുവാൻ - തക്ക കരുത്തുള്ള ഒരുവൻ വേണം. കീടപ്രായനായ മനുഷ്യന്റെ പ്രവൃത്തികൾ ദൈവസന്നിധിയിൽ എന്തുളളു? മനുഷ്യൻ അവന്റെ പ്രവൃത്തികളാൽ ദൈവത്തെ പ്രസാദിപ്പിക്കാം എന്നു വിചാരിക്കുന്നത് അബദ്ധം. അഥവാ ഒരുവന്റെ പ്രവൃത്തികൊണ്ട് അവനോടു ദൈവത്തിനു കരുണ തോന്നിയാലും മനുഷ്യവർഗ്ഗത്തിന്റെ മുഴുവൻ പരിത്രാണത്തിന് അതുകൊണ്ടെന്തു സാധിക്കും? അതിനാൽ രക്ഷയ്ക്കു നിദാനം നിത്യജീവന്റെ ഭക്ഷണമാണ്; മനുഷ്യന്റെ പ്രവൃത്തിയല്ല. അതിനാൽ പ്രവൃത്തികൊണ്ടു മാത്രം ദൈവത്തെ പ്രസാദിപ്പിച്ചുകളയാം എന്നു വ്യാമോഹിക്കുന്നത് അസ്ഥാനത്താണ്.

ദൈവത്തെ സ്വജീവിതത്താൽ പ്രസാദിപ്പിക്കാൻ തക്ക കഴിവും ശക്തിയും മനുഷ്യരിലാർക്കുമില്ല (അതിനു കഴിവുള്ള ഒരു മനുഷ്യൻ മാത്രമേ ഉണ്ടായിട്ടുള്ളു. അവൻ ദൈവത്തോളം ശക്തിയുള്ളവൻ തന്നെ ആയിരുന്നു). “തിരിച്ചറിഞ്ഞു ദൈവത്തെ അന്വേഷിക്കുന്ന നീതിമാനുണ്ടോ എന്ന് അറിവാൻ ദൈവം സ്വർഗ്ഗത്തിൽനിന്ന് മനുഷ്യപുത്രന്മാരെ നോക്കി. ... നല്ലവൻ ആരുമില്ല. ഒരുവൻ പോലുമില്ല” എന്നാണല്ലോ സങ്കീർത്തനക്കാർ പറഞ്ഞിരിക്കുന്നത് (53:1-2).

ആദാമിന്റെ കടം തീർക്കേണ്ടത് ആദാമിന്റെ മകനാണ്. പിതാവിന്റെ കടം തീർക്കാൻ ബാല്യസ്ഥൻ പുത്രനാണ്. അതിനു തക്ക പുത്രന്മാർ ഇല്ല. അതിനു തക്ക ശക്തന്മാരുമില്ല. അതിനാണു ദൈവത്തിന്റെ പുത്രൻ ആദാമിന്റെ പുത്രനായത്. ആദാമിന്റെ പുത്രൻ എന്ന നിലയിലാണ് താൻ ‘മനുഷ്യന്റെ പുത്രൻ’ എന്നു സ്വയം വിളിക്കപ്പെട്ടത്. ആദാമിന്റെയും ആദാമുരല്ലാവരുടെയും പാപഭാരം മുഴുവൻ താൻ ചുമലിലേന്തി നീതി നിവൃത്തിച്ചു തക്കതായ പരിഹാരമുണ്ടാക്കി. അതിനായിരുന്നു രക്ഷാകരമായ മനുഷ്യാവതാരവും കഷ്ടാനുഭവവും ക്രൂശിലെ യാഗവുമെല്ലാം.

* ഇവ കുടുംബത്തിലെ മുത്ത പുത്രനു പിതാവ് പരമ്പരയാ ഭരമേൽപിച്ചു വന്നു. നോഹയുടെ മുത്തപുത്രനായ യാപ്പേത്തിന്റെ പക്കലും അങ്ങനെ യാപ്പേത്യരിലും ‘സ്ത്രീയുടെ സന്തതി’ക്കു സമർപ്പിക്കാനുള്ള കാഴ്ചവ്യങ്ങൾ വന്നുചേർന്നു. യാപ്പേത്തിന്റെ സന്താനപരമ്പരയിലെ സുപ്രധാന കണ്ണിയായ മൽക്കിസദേക്ക് ആദാമിന്റെ തലയോട്ടിയെടുത്ത് ഗോഗുൽത്തായിൽ - പിന്നീട് കർത്താവിന്റെ കുരിശു നാട്ടിയിടത്ത് - കൊണ്ടുപോയി പ്രതിഷ്ഠിച്ച് അവിടെ അപ്പവും വീഞ്ഞും വച്ചു പുരോഹിതവൃത്തി ചെയ്തുവന്നു. മൽക്കിസദേക്കിനെപ്പറ്റിയും നോഹിന്റെ മക്കളിൽ മുത്തവൻ യാപ്പേത്താണെന്നുള്ളതും മുമ്പ് വിവരിച്ചിട്ടുണ്ടല്ലോ.

(മലങ്കരസഭ, 1970 ഫെബ്രുവരി)

ആദാമിന്റെ കടം തീർക്കേണ്ടത് ആദാമിന്റെ മകനാണ്. പിതാവിന്റെ കടം തീർക്കാൻ ബാല്യസ്ഥൻ പുത്രനാണ്. അതിനു തക്ക പുത്രന്മാർ ഇല്ല. അതിനു തക്ക ശക്തന്മാരുമില്ല. അതിനാണു ദൈവത്തിന്റെ പുത്രൻ ആദാമിന്റെ പുത്രനായത്. ആദാമിന്റെ പുത്രൻ എന്ന നിലയിലാണ് താൻ ‘മനുഷ്യന്റെ പുത്രൻ’ എന്നു സ്വയം വിളിക്കപ്പെട്ടത്.



വേദനാദം-39

നവംബർ 18

വൈകിയെത്തിയ വരപ്രസാദം

സഖരിയായോടുള്ള അറിയിപ്പ്

(വി. ലൂക്കോസ് 1:5-25)

ഫാ. മാത്യു വർഗീസ് കുളങ്ങാട്ടിൽ



നീതിയോടെ ജീവിച്ചവർക്ക് പൈതൃക വഴികളിൽ പുണ്യം പകരുന്ന ദൈവ കൃപയാണ് ഈ വേദപരിചേരും അവതരിപ്പിക്കുന്നത്. നിഷ്ഫലമെന്ന് കരുതുന്ന ചില ജീവിതങ്ങൾക്ക് ലോകത്തിന് മാർഗ്ഗം പകരുവാൻ കഴിയുമെന്ന് ഇവിടെ നാം തിരിച്ചറിയുകയാണ്. ദൈവത്തിന് മുമ്പാകെ നടന്നവർ ലോകത്തിൽ പിമ്പന്മാർ ആയിരുന്നു. മക്കളില്ലാത്ത അപമാനങ്ങളിലൂടെ ജീവിതം പുരോഗമിച്ച വ്യഭാസ്യരായ അവർ ലോകബഹുമാനങ്ങളുടെ അടയാളമേ ആയിരുന്നില്ല. ഒരായുഷ്ക്കാലത്തിന്റെ പ്രാർത്ഥനകൾക്ക് വൈകിയെത്തിയ മറുപടിയാണ് യൂഹാനോൻ. മനുഷ്യന്റെ ചിന്തയ്ക്കും ബുദ്ധിമുട്ടിതമായ ചില നിമിഷങ്ങളിലാണ് ദൈവം ലോകത്തെ പ്രകാശിപ്പിച്ചിട്ടുള്ളതെന്ന് നിശ്ചയമായും നാം ഓർമ്മിക്കണം.

1. പൈതൃകമായി പകരപ്പെടുന്ന വിശ്വാസ സൈമര്യം

ദാവീദ് രാജാവ് അഹറോന്റെ വംശക്കാരെ ഇരുപത്തിനാലു ഗണമായി വിഭജിക്കുകയും അവർക്കുള്ള ദൗത്യങ്ങൾ നറുക്കിട്ട് (ചീട്ടീട്ട്) തീരുമാനിക്കുന്ന വിധം (ദിനവൃത്താന്തം 24) ക്രമീകരിച്ചു. ഇതിൽ എട്ടാമത്തേതാണ് അബിയാ ഗണം. ബർസ്ലീബിയെന്ന സുറിയാനി പിതാവ് കുറിച്ചത്, ഇപ്രകാരം കലർപ്പില്ലാത്ത ഒരു പൈതൃകം കാത്തുസൂക്ഷിച്ച കുടുംബ പശ്ചാത്തലം സഖരിയാ-എലിശുബാ ദമ്പതികൾക്കുണ്ടായിരുന്നുവെന്നാണ്. പുരോഹിത കുടുംബങ്ങൾ മറ്റു കുടുംബങ്ങളുമായി വിവാഹബന്ധത്തിൽ കലർത്തപ്പെടാതെ നിലനിൽക്കുകയെന്നത് ആഭിജാത്യത്തിന്റെ അടയാളമായി യഹൂദർ കരുതിയിരുന്നു. എലിശുബായുടെ കുടുംബം ഇത്തരത്തിലൊന്നായിരുന്നു.

പ്രമുഖ നരവംശശാസ്ത്രജ്ഞനായ കാൾസാഗന്റെ റിപ്പോർട്ട് ടു ഗ്രേയ്ക്കോയിൽ സൂചിപ്പിക്കുന്ന ഒരു കാര്യമുണ്ട്. ഇന്ന് ആധുനികനെന്നോ, ഉത്തരാധുനികനെന്നോ നാം പറയുന്ന മനുഷ്യരിൽ അവന്റെ പൂർവ്വികനായ ഒരു നായാട്ടുകാരന്റെ ചിന്തകൾ വരെ ജീനുകളാൽ സംവഹിക്കപ്പെടുന്നു എന്ന്. പ്രാർത്ഥനാത്മകമായി ദൈവത്തോട് ചേർത്ത് വച്ച ജീവിതങ്ങളിലൂടെ ദൈവകൃപ പ്രവഹിക്കുന്ന അനുഗ്രഹമാണ് സഖരിയായ്ക്ക് ലഭിക്കുന്നത്. ഒരു പക്ഷെ അത് അയാൾക്ക് തന്നെ അവിശ്വസനീയമായി തോന്നത്തക്കവിധം അതിശയനീയമായിരുന്നു. ഈ വിസ്മയം നിഗൂഢമായ ഒരു ധ്യാനം കണക്ക് യോഹന്നാന്റെ ജനനം വരെ തുടർന്നു. നമ്മുടെ ജീവിതത്തിലെ ചില ദൈവികമായ അടയാളങ്ങൾ; രോഗവും, പ്രശ്നങ്ങളും, മരണവും ഒക്കെ വളരെ വൈകിമാത്രം പൊരുൾ വെളിപ്പെടേണ്ട ഒന്നാണെന്ന് ഒന്ന് ചിന്തിച്ചു നോക്കൂ. ദൈവത്തെ ഗ്രഹിക്കുവാൻ മൗനത്തിന്റെ ചാരുതയണിയാം നമുക്ക്.

2. കൃപയുടെ ദൂരം നിയോഗത്തിന്റെ സുഗന്ധം വഹിക്കുക

ദിനംതോറും സാധിക്കേണ്ട നേട്ടങ്ങളുടെ പട്ടിക കാത്തുസൂക്ഷിക്കുന്നവർക്കിടയിൽ, ഇതാ ഒരാൾ യുപകലശമേന്തി ആയുഷ്ക്കാല സായുജ്യത്തിലേക്ക് പാദമുനുന്നു. യുപാരാധന ദിവസംപ്രതി, രാവിലെയും വൈകിട്ടും നടത്തിയിരുന്നു. ഓരോ ഗണത്തിലും അനേകം ആചാര്യന്മാർ ഉണ്ടായിരുന്നതിനാൽ ഇരുപത്തിനാലു ഗണങ്ങളിൽ, ഓരോ ഗണവും ഓരോ ആഴ്ച ദേവാലയ ശുശ്രൂഷകൾ നടത്തുവാൻ കഴിയുംവിധം നറുക്കിട്ട് നിശ്ചയിക്കുകയായിരുന്നു രീതി. അതിനാൽ ആയുഷ്ക്കാലത്ത് ഒരിക്കൽ മാത്രമേ ഈ ബഹുമതിക്ക് അർഹതയുണ്ടായിരുന്നുള്ളൂ.

ആചാര്യന്മാർ മാത്രം പ്രവേശിക്കുന്ന വിശുദ്ധ സ്ഥലത്ത് സ്ഥിതിചെയ്യുന്ന യുപപീഠം. ഇവിടേക്കാണ് ജനം പാപപരിഹാരത്തിനായ് കണ്ണീർ പൊഴിച്ചു പ്രാർത്ഥിക്കവെ, സഖരിയ പ്രവാചകൻ യുപാർപ്പണം നടത്തുവാനെത്തുന്നത്.



സഖരിയായുടെ പ്രാർത്ഥന കേൾക്കപ്പെട്ടിരിക്കുന്നുവെന്ന അറിയിപ്പ് പ്രധാനമാണ്. ചില നിയോഗങ്ങൾക്ക് ദൈവം നിശ്ചയിക്കുന്ന നിശ്ചിത ഇടങ്ങൾ ആവശ്യമുണ്ട് എന്നോർക്കേണ്ടതല്ലേ? യോഹന്നാന്റെ മുൻകൂട്ടിയുള്ള തിരഞ്ഞെടുപ്പ് അനന്യമാണ്. മുമ്പ് യിരമ്യാ പ്രവാചകനിൽ മാത്രമാണ് ഇത്തരമൊരു തിരഞ്ഞെടുപ്പ് ഉണ്ടായിട്ടുള്ളത്. നമുക്കും, കൃപയുടെ ദൂരം നിയോഗത്തിന്റെ സുഗന്ധധൂപമേന്തുവാൻ ആകുമ്പോൾ ആയുഷ്ക്കാലത്തെ അനന്യമായ കൃപ സമ്പാദിക്കുവാനാകും.

3. ധാർമ്മിക സംസ്കാരത്തിലൂടെ ഒരു ബദൽ

ഉന്നതമായ ധാർമ്മികതയുടെയും ഉദാത്തമായ നീതിബോധത്തിന്റെയും തലമുറ സങ്കല്പങ്ങളൊക്കെ കടലെടുത്ത പോയ നമുക്ക്, ഒരു യോഹന്നാൻ സ്നാപകനെ കുറിച്ച് മാലാഖാ പകർന്ന് നൽകുന്ന ബോധ്യങ്ങൾ വെളിച്ചം പകരേണ്ടവയാണ്. വീഞ്ഞും മദ്യവും കുടിക്കാത്തവൻ എന്നിങ്ങനെയുള്ള വ്രതനിഷ്ഠയുടെ കാര്യങ്ങളുമുള്ള, ശിംശോന്റെയും ശമുവേലിന്റെയും പരമ്പരയിൽ ഒരു കണ്ണിയെ കുറിച്ചുള്ള ബോധ്യമാണത്. പരമല തിരുമേനിയുടെ മദ്ധ്യസ്ഥതയാചിക്കുകയല്ലാതെ, ആ ധാർമ്മിക ഹിമാലയ വിശുദ്ധിയിലേക്ക് വളരുവാൻ വിശ്വാസികൾ ആഗ്രഹിക്കുന്നുണ്ടോ? ഇന്ന് കാര്യങ്ങൾ പ്രേമം സിനിമ കണക്കായിരിക്കുന്നു. വിജ്ഞാനകേന്ദ്രങ്ങളെ കറുത്ത ഉടുപ്പിന്റെ ഫാഷനിസത്തിൽ തളച്ചിടുന്നതിനപ്പുറം നമ്മുടെ ധാർമ്മികത ഉയരാത്തതെന്താവാം? ഒരു നവജീവിതധാരയുടെ മുഖകുറിപ്പാണ് മാലാഖ സഖരിയ പ്രവാചകൻ നൽകുന്ന ബോധ്യങ്ങൾ. നവ തലമുറയെ കുറിച്ചുള്ള നമ്മുടെ സ്വപ്നമായി ഇത് തീരുമെങ്കിൽ അതിജീവനത്തിന്റെ ഒരു സാംസ്കാരിക ബദൽ നമുക്കും വെളിപ്പെട്ടിരിക്കുന്നുവെന്ന് പറയാം. □



കട്ടച്ചിറയിൽ നിലപാട് കടുപ്പിച്ചു സഭ...

(ഒന്നാം പേജിൽ നിന്നും)

കൂതർ ചെയ്തത്. വിവരമറിഞ്ഞെത്തിയ വികാരി ഫാ. ജോൺസ് ഈപ്പനെ പോലീസ് തടഞ്ഞുവയ്ക്കുകയും ചെയ്തു. ഇന്ത്യൻ നീതിന്യായ വ്യവസ്ഥയെ അവഹേളിക്കുന്ന ഈ നടപടിയുടെ ഉത്തരവാദിത്തത്തിൽ നിന്ന് ഒഴിഞ്ഞു മാറുവാൻ സർക്കാരിന് സാധിക്കുകയില്ല. ഈ സാഹചര്യത്തിൽ, ജില്ലാ അധികാരികൾക്കെതിരെ കോടതിയലക്ഷ്യ നടപടികളുമായി ഓർത്തഡോക്സ് സഭ മുന്നോട്ടുപോകും.

സുപ്രീംകോടതിയുടെ വിധികൾ നടപ്പാക്കാൻ പ്രതിജ്ഞാബദ്ധരാണെന്ന് നിരന്തരം പ്രസ്താവിക്കുന്ന സർക്കാർ തന്നെ ഓർത്തഡോക്സ് സഭയ്ക്ക് അനുകൂലമായി ലഭിച്ച സുപ്രീംകോടതി വിധി ലംഘിക്കുവാനും അക്രമികൾക്ക് പര

സ്യമായ സംരക്ഷണം നൽകുവാനും തുനിയുന്നത് ആശാസ്യമല്ല. അതിനു നിർദ്ദേശം നൽകുന്ന ഭരണ നേതൃത്വം കാട്ടുന്നത് സത്യപ്രതിജ്ഞാ ലംഘനമാണ്. അധികാരികളുടെ ഇത്തരത്തിലുള്ള നടപടികൾ ഭാരതത്തിന്റെ നീതിന്യായ വ്യവസ്ഥിതിയോടുള്ള വെല്ലുവിളിയായി മാത്രമേ കാണുവാൻ കഴിയുകയുള്ളൂവെന്ന് അദ്ദേഹം പറഞ്ഞു.



ദുബായ് പള്ളിയിൽ കൊയ്ത്തുത്വം നടത്തി

ദുബായ് : സഹ ജീവികളോട് കരുണ കാണിക്കുമ്പോഴാണ് മനുഷ്യ ജീവിതം അർത്ഥവത്താകുന്നതെന്ന് ഡൽഹി ഭദ്രാസനാധിപൻ ഡോ. യുഹാനോൻ മാർ ദിമെത്രയോസ് മെത്രാപ്പോലീത്താ അഭിപ്രായപ്പെട്ടു.

സുവർണ്ണ ജൂബിലി ആഘോഷിക്കുന്ന ദുബായ് സെന്റ് തോമസ് ഓർത്തഡോക്സ് കത്തീഡ്രലിൽ നടന്ന കൊയ്ത്തുത്വത്തിന്റെ ഉദ്ഘാടന വേദിയിൽ അനുഗ്രഹ പ്രഭാഷണം നടത്തുകയായിരുന്നു അദ്ദേഹം.

തുംബൈ ഗ്രൂപ്പ് ഫൗണ്ടർ പ്രസിഡന്റ് ഡോ. തുംബൈ മൊയ്തീൻ ഉദ്ഘാടനം നിർവ്വഹിച്ചു. വികാരി ഫാ. നൈനാൻ ഫിലിപ്പ് പനക്കാമറ്റം അധ്യക്ഷത വഹിച്ചു.

അബുദാബി ഹാർവെസ്റ്റ് ഫെസ്റ്റിവൽ



അബുദാബി: സെന്റ് ജോർജ് ഓർത്തഡോക്സ് കത്തീഡ്രലിലെ ഹാർവെസ്റ്റ് ഫെസ്റ്റിവൽ നവംബർ 9 വെള്ളിയാഴ്ച വർണശബളമായി നടന്നു. ബ്രഹ്മവർ ഭദ്രാസനാധിപൻ യാക്കോബ് മാർ എലിയാസിന്റെ അധ്യക്ഷതയിൽ കൂടിയ പൊതുസമ്മേളനം മുൻ ചീഫ് സെക്രട്ടറി ജിജി തോംസൺ ഉദ്ഘാടനം ചെയ്തു. 12000 ആളുകൾ പങ്കെടുത്ത കൊയ്ത്തുത്വത്തിൽ 50-ലധികം ഭക്ഷണ സ്റ്റാളുകളും 20 ഓളം മറ്റു സ്റ്റാളുകളും ക്രമീകരിച്ചിരുന്നു. വികാരി ഫാദർ ബെന്നി മാത്യു, സഹവികാരി ഫാദർ പോൾ ജേക്കബ്, ട്രസ്റ്റി ജോർജ് വി ജോർജ്, സെക്രട്ടറി ജെയിംസൺ പാപ്പച്ചൻ, ജോയിന്റ് ജനറൽ കൺവീനർ ജോൺസൺ കാട്ടൂർ, ജോയിന്റ് ഫിനാൻസ് കൺവീനർ എബ്രഹാം ജോസഫ് എന്നിവരുടെ നേതൃത്വത്തിൽ വിവിധ കമ്മറ്റികൾ പ്രവർത്തിച്ചു.

പ്രബന്ധ മത്സരം

കുന്നംകുളം മെയിൻ റോഡ്, സെന്റ് ഗ്രിഗോറിയോസ് പള്ളിയുടെ സുവർണ്ണ ജൂബിലിയോടനുബന്ധിച്ച് മദ്ബഹാ ശുശ്രൂഷക സംഘം മെയിൻ റോഡ് യൂണിറ്റിന്റെ ആഭിമുഖ്യത്തിൽ അഖില മലങ്കര അടിസ്ഥാനത്തിൽ പ്രബന്ധ മത്സരം നടത്തുന്നു. പ്രായ ഭേദമെന്യേ ഏവർക്കും മത്സരത്തിൽ പങ്ക് ചേരാം.

വിഷയം: പരുമല തിരുമേനി യുടെ ആദ്ധ്യാത്മിക ദർശനങ്ങളുടെ കാലിക പ്രസക്തി.

ഒന്നാം സമ്മാനം: 5000 രൂപ, രണ്ടാം സമ്മാനം: 3000 രൂപ, മൂന്നാം സമ്മാനം: 2000 രൂപ.

ഗവേഷണ പഠനം ഉൾക്കൊള്ളുന്ന പ്രബന്ധങ്ങൾ ഡിസംബർ 10-ന് മുമ്പായി വികാരി, സെന്റ് ഗ്രിഗോറിയോസ് ഓർത്തഡോക്സ് ചർച്ച്, മെയിൻ റോഡ്, കുന്നംകുളം-680503 എന്ന വിലാസത്തിൽ അയയ്ക്കണം. 20 പേജിൽ കവിയരുത്. സമ്മാനം 2018 ഡിസംബർ 30-ന് പള്ളിയിൽ വച്ച് നൽകുന്നതാണ്.

പ്രബന്ധങ്ങളിൽ പേരും, മേൽവിലാസവും ഫോൺ നമ്പറും ഇടവകയുടെ പേരും പ്രത്യേകം എഴുതണം.

വിശദ വിവരങ്ങൾക്ക്:
Mob. 9497624407

Advt.

അവാർഡ്



പക്ഷാഘാത ചികിത്സയിലെ മികവിനു സംസ്ഥാന അവാർഡ് നേടിയ ഡോ. സ്റ്റാൻലി ജോർജ്. സുപ്പർ സ്പെഷ്യാലിറ്റി വിഭാഗത്തിലെ ബെസ്റ്റ് ഡോക്ടറിയുള്ള കെ.ജി.എം.ഓ.എ. അവാർഡിനും ഇദ്ദേഹം അർഹനായിട്ടുണ്ട്. എം.ബി.ബി.എസ്., എം.ഡി.യും, (ജനറൽ മെഡിസിൻ) കോട്ടയം മെഡിക്കൽ കോളജിൽ നിന്നും ന്യൂറോളജിയിൽ ഡി.എം. ഉം കരസ്ഥമാക്കി. പത്തനംതിട്ട കുമ്പഴ, മാർ ശൈവുൻ ദെസ്തൂനി കത്തീഡ്രൽ ഇടവകാംഗം. പത്തനംതിട്ട ജില്ലാ ആശുപത്രിയിൽ ന്യൂറോളജി വിഭാഗത്തിൽ സേവനം അനുഷ്ഠിക്കുന്നു. സഹധർമ്മിണി: ഡോ. സ്മിത ആൻ (ശിശുരോഗ വിദഗ്ദ്ധ പത്തനംതിട്ട ജന. ആശുപത്രി), മക്കൾ: സ്റ്റീവ്, സൈറ, സെറീന.

ഫാ. ഡോ. വി. സി. ശമുവേൽ

അനുസ്മരണ സമ്മേളനം

ഓമല്ലൂർ: വേദശാസ്ത്രജ്ഞനും ചരിത്രകാരനുമായ ഫാ. ഡോ. വി. സി. ശമുവേലിന്റെ ഇരുപതാം ചരമവാർഷികത്തോടനുബന്ധിച്ച് അനുസ്മരണ സമ്മേളനം 18-ന് രണ്ടരയ്ക്കു സെന്റ് തോമസ് പള്ളിയിൽ നടക്കും.

യുഹാനോൻ മാർ മിലിത്തിയോസ് സമ്മേളനം ഉദ്ഘാടനം ചെയ്യും. കെ. എൽ. മാത്യു വൈദ്യൻ കോറേപ്പിസ്കോപ്പാ, ഫാ. ഡോ. ഒ. തോമസ്, ഫാ. ഡോ. മാത്യു ഡാനിയേൽ, ഫാ. ഡോ. ഷാജി പി. ജോൺ, അഡ്വ. ബിജു ഉമ്മൻ തുടങ്ങിയവർ പ്രസംഗിക്കും.



YMCA അഖിലലോക പ്രാർത്ഥനാവാരത്തിന്റെ ബുക്ക്ലെറ്റ് പ. ബാവതിരുമേനി YMCA ദേശീയ പ്രസിഡണ്ട് ഡോ. ലെബി ഫിലിപ്പ് മാതൃവിൻ നൽകി പ്രകാശനം ചെയ്യുന്നു.



Sanmargastha 2018: MGOCSM 5th Biennial Conference at MGOS Valiyapally, Baroda.

ചാലിശ്ശേരി പള്ളിക്കേസ് സുപ്രീം കോടതിയിൽ

ഡൽഹി: തുശ്ശൂർ ഭദ്രാസനത്തിലെ ചാലിശ്ശേരി പള്ളിയുടെ കേസ് സുപ്രീം കോടതി നവംബർ 19-ന് പരിഗണിക്കുന്നു. ജസ്റ്റിസ് അരുൺ മിശ്ര അധ്യക്ഷൻ ആയ ഡിവിഷൻ ബഞ്ചാണ് കേസ് കേൾക്കുന്നത്. കേരള ഹൈക്കോടതി സെക്ഷൻ 92 ഒപി ഫയൽ ചെയ്തില്ല എന്ന കാരണത്താൽ തള്ളിയതിനെ തിര ഓർത്തഡോക്സ് സഭ നൽകിയ അപ്പീൽ ആണ് പരിഗണിക്കുന്നത്.



ഫാ.കോശിപി.ജോൺ നിര്യാതനായി

സൗത്ത് വെസ്റ്റ് അമേരിക്കൻ ഭദ്രാസനത്തിലെ സീനിയർ വൈദികനും, ന്യൂ ഓർലിയൻസ് സെന്റ് ഗ്രിഗോറിയോസ് ഇടവകയുടെ വികാരിയുമായ ഫാ. കോശി പി. ജോൺ നിര്യാതനായി. ലില്ലി കോശിയാണ് സഹ ധർമ്മിണി. മാവേലിക്കര തോറക്കാട് പാലമുട്ടിൽ കുടുംബാഗവും യൂഹാനോൻ മാർ ദിമിത്രിയോസ് മെത്രാപ്പോലീത്തായുടെ മാതൃ

സഹോദരനാണ്.

അഞ്ജന വർഗീസ്, അനിത കോശി എന്നിവർ മക്കളും, നിമേഷ് മരുമകനുമാണ്.

ഡോ. ഗീവർഗ്ഗീസ് മാർ യൂലിയോസ് പാണക്കാട് സന്ദർശിച്ചു

മലപ്പുറം: കേരളം നേരിട്ട മഹാ പ്രളയകാലഘട്ടത്തിൽ ചെങ്ങന്നൂർ പ്രദേശത്തു ദുരിതാശ്വാസ പ്രവർത്തനം നടത്തുന്നതിനും, ശുചീകരണത്തിനും മലബാറിൽ നിന്നും വന്നെത്തി സഹായിച്ചവരെ നേരിട്ടു കാണുന്നതിനും പ. ബസ്സേലിയോസ് മാർത്തോമ്മാ പൗലൂസ് ദിതീയൻ കാതോലിക്കാ ബാവായുടെ ആശംസകൾ പാണക്കാട് ഹൈദരലി ശിഹാബ് തങ്ങളെ അറിയിക്കുന്നതിനും ഡോ. ഗീവർഗ്ഗീസ് മാർ യൂലിയോസ് മെത്രാപ്പോലീത്താ പാണക്കാട് സന്ദർശിച്ചു. സാദിഖലി തങ്ങൾ, പി. കെ കുഞ്ഞാലിക്കുട്ടി എം.പി., പി. വി. അബ്ദുൾ വഹാബ് എം.പി, മുൻ എം. പി അബ്ദുൾ സമദ് സമദാനി, അഡ്വ. യു. എ. ലത്തീഫ് (മുസ്ലിം ലീഗ് മലപ്പുറം ജില്ലാ ജനറൽ സെക്രട്ടറി) തുടങ്ങിയവർ തങ്ങൾക്കൊപ്പം സന്നിഹിതരായിരുന്നു. മലങ്കരസഭാ മാനേജിംഗ് കമ്മിറ്റി മെമ്പർ പി. യു. ഷാജൻ, സഭാ മാധ്യമ വിഭാഗം കോ-ഓർഡിനേറ്റർ അഡ്വ. ഗിൽബർട്ട് ചീരൻ എന്നിവർ മാർ യൂലിയോസിനൊപ്പം ഉണ്ടായിരുന്നു.

ഫാ. വർഗീസ് ടി. വർഗീസ് യുവജനപ്രസ്ഥാനം വൈസ് പ്രസിഡണ്ട്



കോട്ടയം: യുവജനപ്രസ്ഥാനം വൈസ് പ്രസിഡണ്ടായി ഫാ. വർഗീസ് ടി. വർഗീസും (തിരുവനന്തപുരം ഭദ്രാസനം) ട്രഷററായി ജോജി പി. തോമസും (നിരണം) തിരഞ്ഞെടുക്കപ്പെട്ടു. പാമ്പാടി മാർ കുറിയാക്കോസ് ദയറായിൽ നവംബർ 10-ന് നടന്ന അസംബ്ലിയാണ് ഭാരവാഹികളെ തിരഞ്ഞെടുത്തത്.

ലെനി ജോയ്, റ്റിഞ്ചു സാമുവേൽ എന്നിവർ യുവജനം മാസികയുടെ എഡിറ്റോറിയൽ ബോർഡിലേക്ക് തിരഞ്ഞെടുക്കപ്പെട്ടു.

കുടുംബ സംഗമം നവംബർ 22-ന്

ദുബായ്: സെന്റ് തോമസ് ഓർത്തഡോക്സ് കത്തീഡ്രൽ സുവർണ്ണ ജൂബിലി ആഘോഷങ്ങളോടനുബന്ധിച്ചു കുടുംബ സംഗമം നവംബർ 22 വ്യാഴം പരമല സെമിനാരി ആഡിറ്റോറിയത്തിൽ നടക്കും.

പരിശുദ്ധ കാതോലിക്കാ ബാവ, ഡൽഹി ഭദ്രാസനാധിപൻ ഡോ. യൂഹാനോൻ മാർ ദിമെത്രയോസ് മെത്രാപ്പോലീത്താ, മന്ത്രി മാതൃ ടി. തോമസ്, ആന്റോ ആന്റണി എം.പി., ഗുരു രത്നം ഫാ. ടി.ജെ. ജോഷ്യാ എന്നിവർ മുഖ്യാതിഥികളാകും.

വിവരങ്ങൾക്ക് +91 99612 19908, +91 99474 53177.



“മൂതർ തൻ അസ്ഥികളിതീതെ ചൊരിയട്ടെ കരുണ പനിനീർ.” ആർത്താറ്റ് കത്തീഡ്രലിൽ ആനീദെ പെരുന്നാളിൽ ഡോ. ഗീവർഗീസ് മാർ യൂലിയോസ് പരേതരുടെ കബറുകളിൽ വെള്ളം തളിക്കൽ ശുശ്രൂഷ നടത്തുന്നു.



പഴഞ്ഞി കത്തീഡ്രലിൽ ആനീദെ പെരുന്നാളിൽ ഡോ. ഗീവർഗീസ് മാർ യൂലിയോസ് പരേതരുടെ കബറുകളിൽ ധൂപാർപ്പണം നടത്തുന്നു.



ഫാ. കെ. സി. കോശി നിര്യാതനായി

നിലയ്ക്കൽ ഭദ്രാസനത്തിലെ മതാപ്പാറ സെന്റ് തോമസ് ഓർത്തഡോക്സ് ഇടവകാംഗം ഫാ. കെ. സി. കോശി നിര്യാതനായി.



സുവർണ്ണ ജൂബിലി നിറവിൽ ടോറോന്റോ സെന്റ് ഗ്രീഗോറിയോസ് ഇടവക

ടോറോന്റോ: മലങ്കര ഓർത്തഡോക്സ് സഭയുടെയും മലയാളി സമൂഹത്തിന്റെയും കാമ്പസിലെ ആദ്യത്തെ ദേവാലയമായ സെന്റ് ഗ്രീഗോറിയോസ് ഓർത്തഡോക്സ് ഇടവകയുടെ സുവർണ്ണ ജൂബിലി ആഘോഷങ്ങൾക്ക് ഉജ്വല തുടക്കം. ഒരു വർഷം നീണ്ടു നിൽക്കുന്ന ആഘോഷ പരിപാടികളാണ് വിഭാവനം ചെയ്തിരിക്കുന്നതെന്ന് ഭാരവാഹികൾ അറിയിച്ചു.

1969 ഡിസംബർ 25-ന് ഫാ. എൻ. കെ. തോമസ് ആദ്യമായി ഇവിടെ വിശുദ്ധ കുർബാന അർപ്പിക്കുകയും പിന്നീട് 1970-ൽ ഫാ. കെ. സി. ജോർജ്ജ് ആദ്യ വികാരിയായി പ. പരുമല തിരുമേനിയുടെ നാമത്തിൽ ഒരു കോൺഗ്രിഗേഷൻ രൂപീകരിക്കപ്പെട്ടു.

ഈ വർഷത്തെ പരുമല പെരുന്നാളിനോടനുബന്ധിച്ച് നടത്തപ്പെട്ട സുവർണ്ണ ജൂബിലി ആഘോഷങ്ങളുടെ ഉദ്ഘാടനം മാർട്ടിൻ എൻ.പി.പി., ദീപക് ആനന്ദ് നിർവഹിച്ചു. തിരുവനന്തപുരം ഭദ്രാസനാധിപൻ ഡോ. ഗബ്രിയേൽ മാർ ഗ്രീഗോറിയോസ് മെത്രാപ്പോലീത്താ അധ്യക്ഷത വഹിച്ചു. വികാരി ഫാ. ഡാനിയേൽ പുല്ലേലിൽ ആമുഖ പ്രസംഗം നടത്തി. ഇടവകയിലെ മുതിർന്ന അംഗമായ ബാബു സ്കറിയ ഇടവകയുടെ 50 വർഷത്തെ ചരിത്രം അവതരിപ്പിച്ചു. ഫാ. സാം തങ്കച്ചൻ കൊല്ലാമല, ഷോൺ മാത്യു, അലീഷാ വർഗീസ് എന്നിവർ സംസാരിച്ചു. ഇടവക സെക്രട്ടറി ജോർജ്ജ് ജോർജ്ജ് സ്വാഗതവും ട്രസ്റ്റി ടൈറ്റസ് വൈദ്യൻ നന്ദിയും അറിയിച്ചു.



എം.ജി.ഒ.സി.എസ്.എം. ന്റെ സ്നേഹസ്പർശം പദ്ധതി ഡോ. സഖറിയ മാർ അപ്രോ നൂറനാട്ട് കുഷ്ഠരോഗാശുപത്രിയിൽ ഉദ്ഘാടനം ചെയ്യുന്നു. പി. പി. കോശി, ഡോ. വർഗീസ് പേരയിൽ, ഫാ. ജിസൻ പി. വിത്സൻ, ജിന്റു ജോൺ ജയിംസ് എന്നിവർ സമീപം.

News, Advertisements, Wishes Etc...

Contact ☎ 8078914931

☎ 9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file